



روز و سناز

فیض




Collection of Prof. Muhammad Iqbal Mujaddidi  
Preserved in Punjab University Library.

پروفیسر محمد اقبال مجددی کا مجموعہ  
پنجاب یونیورسٹی لائبریری میں محفوظ شدہ







Marfat.com



Shuhda Zaki  
3

سوزوساز





انشاعت اول دوہزار  
قیمت فی جلد ع



(جملہ حقوق محفوظ)

# سوز و سوز

یعنی

ابوالاثر حفیظ جالندھری

دوسرا مجموعہ سخن

جس میں ”نغمہ زار“ کے بعد کا وہ تمام متفرق کلام درج ہے جس سے اردو شاعری میں ایک بالکل نئے باب کا افتتاح ہوا

۱۹۳۳ء

مرکز تالیف و اشاعت لاہور



138643

پیر عبد الحمید نے کتابت کی

اور کربھی پریس لاہور میں

باہتمام میاں بدرالدین حسن صاحب طبع ہوئی  
اور مصنف نے

مرکز تالیف و اشاعت انارکلی لاہور سے شائع کی  
(پرنٹر حکیم یوسف حسن)



# فہرست سوز و ساز

صفحہ	مضامین
۱	تہذیب
۳	دیباچہ
	کاغذی ہے پیرہن ہر پیکرِ تصویر کا
۴۵	مدینے کے مسافر
۴۶	راوی میں کشتی
۴۷	شامِ رنگین
۴۵	جناب
۴۹	ہمالیہ
۵۱	صبح و شامِ کوہسار
۵۶	شہسوارِ کربلا



صفحہ	مضامین
۶۱	لاہور
۶۳	توبہ نامہ
	کیا پابند نے نالے کو میں نے
۶۶	جاگ سوزِ عشق
۷۲	کرشن مہسری
۷۴	دل ہے پر اے بس میں
۷۸	پرانی بسنت
۸۱	پریت کا گیت
۸۵	فرشتہ کا گیت
۸۷	الفت کا اظہار
۸۹	اندھی جوانی
۹۳	حُسن اور موت
۱۰۰	کاہل کا گیت



صفحہ	مضامین
	یادِ رفتگان
۱۰۹	والدہ کی موت
۱۱۵	غروب آفتابِ سخن
۱۲۲	ٹوٹی ہوئی کشتی کا ملح
۱۳۰	نخعی صغریٰ
۱۳۴	موت کا قافلہ
۱۴۱	عصائے پیری
۱۴۳	نیندوں کی بستنی
۱۴۶	ایک لڑکی کی شاداں
۱۴۹	ارشاد کی یاد میں
	صدابہ صحرا
۱۵۲	دڑھ خیمبر
۱۵۶	شہرِ لومپی آئی کی آخری رات



# ح

صفحہ	مضامین
۱۵۹	شہیدوں کی عید
۱۶۲	کنجوس سرہایہ وار
۱۶۴	رقاصہ
	کوثر چکد از لہجہ ہائیں تثنیہ لہی
۱۷۵	عید میلاد النبی
۱۸۰	ہلال عید
۱۸۶	یہ عید ہمارے عید نہیں
۱۸۸	میرا سلام لے جا
۱۹۲	جوہر ذاتی
۱۹۶	گلشن جنت
۱۹۸	تین نغمے (حقیظ ٹیگور۔ اقبال)
	زخمہ بر تارِ رگِ جاں مہینم
۲۳۹	غزلیات
	۲۱۱ تا



# تہذیب

انفاق سے باغبان کی نظر ایک ایسے پودے پر  
 جا پڑی، جو خود رو تھا۔ وہ خوش ہوا اور اسے خیال آیا،  
 کہ اگر یہ نہال سرسبز رہا، تو ضرور اچھا پھل لائے گا  
 یہ سوچ کر اس نے اپنے ہاتھ سے لگاٹے ہوئے  
 پودوں کے ساتھ ساتھ اس نہال خود رو کی نگہداشت بھی  
 شروع کر دی، اور اس کو ہر موسم میں زینتی اور آسمانی  
 حوادث سے بچاتا رہا۔

اس پرورش کا نتیجہ یہ ہوا کہ یہ پودا اپنے پھل سے پستی  
 کی حالت میں تھا، اب جلد بلد بڑھنے لگا۔ آخر پھول



اور پھل لے آیا۔ اُس کی شاخیں احسان کے بوجھ سے  
جھکی ہوئی تھیں اور اُس کے خام اور پختہ ثمر باغبان  
کے سامنے تھے

حفیظ نے یہ تمثیل کہہ کر سوز و ساز کو اپنے

سب سے بڑے محسن

آنریبل جسٹس شیخ سر عبدالفتا اور صاحب قلم کے حضور  
پیش کیا

مدوح مُکراتے اور یہ نذر قبول فرمائی

حفیظ اُن کا سپاس گزار ہے

۶۔ فروری ۱۹۳۳ء



## دیباچہ

(ازینڈت ہری چند اختر ایم، اے)

شاہنامہ اسلام اور نغمہ زار وغیرہ کا مصنف اب کسی ماہرین اور بلند آواز نقیب کی خدمات سے بے نیاز ہو چکا ہے۔ مہذب محفل میں نو وارد اور اجنبی کو بے شک تعارف کی ضرورت ہوتی ہے۔ اس قاعدہ کی رو سے جب حضرت حفیظ نو وارد اور اجنبی تھے اُس وقت انکا تعارف اہل بزم سے کرا دیا گیا تھا۔ یعنی ۱۹۲۵ء میں جب اُن کے کلام کا سب سے پہلا مجموعہ "نغمہ زار" شائع ہوا تو ملک الشعراء حضرت مولانا گرامی قدس نے چند تعریفی یا تعارفی اشعار کہہ کر اور پروفیسر سید احمد شاہ صاحب بخاری (پطرس) نے چند سطور نثر لکھ کر یہ ضابطہ پورا کر دیا تھا۔ پھر ۱۹۲۶ء میں "نغمہ زار" دوسری مرتبہ شائع ہوا تو میرے دوست پروفیسر تاثیر ایم، اے نے ایک مختصر مگر جامع دیباچہ اس خیال سے بڑھا دیا کہ یہ طرز سخن بالکل نیا ہونے کے باعث اردو شاعری کی محفل میں نو وارد کی



حیثیت رکھتا تھا۔ اور اس نرالے طرزِ سخن کی خصوصیات و امتیازات پر مختصر طور پر یہی سہی (روشنی ڈالنا تعارف کی شرائط میں داخل تھا)۔

پس جہاں تک بزمِ شعر و سخن میں تعارف و تقریب کا تعلق ہے یہ کام ضابطہ کی حد تک انجام پا چکا ہے۔ اب دیکھنا یہ ہے کہ جس تعریف کے ساتھ پطرس نے حضرت حفیظ کو بزمِ شعر و سخن میں پیش کیا تھا وہ اس تعریف کے اہل ثابت ہوئے ہیں یا نہیں۔ اور ان کے طرزِ شاعری کے متعلق جن خصوصیات اور امتیازات کا تاثر نے دعویٰ کیا تھا۔ انہیں اہل بزم نے تسلیم کر لیا ہے یا نامطبوع اور نامقبول کہہ کر رد کر دیا ہے؟

کسی شاعر کے کلام اور طرزِ سخن پر ہم دو پسلوؤں سے نظر ڈال سکتے ہیں۔ یعنی موجودہ قبولیت اور قبول دوام کی توقع، حضرت حفیظ کی موجودہ قبولیت کا یہ عالم ہے کہ ان کی شاعری اور طرزِ سخن کو نہ صرف قبول عام کا مرتبہ حاصل ہو چکا ہے بلکہ بقول پروفیسر تاثیر قبولیت کی مضمریں بھی لاحق ہو گئی ہیں۔ ۱۹۲۳ء یعنی جب سے حضرت حفیظ نے مناظرِ قدرت کی تصویر کشی۔ چھوٹی چھوٹی مترنم بحروں میں جذبات کے اظہار اور درِ دل کو ہلکی دھنوں اور گیتوں کے سانچے میں ڈھالنے کا آغاز کیا ہے۔ اردو کا کوئی رسالہ اٹھا کر دیکھئے۔ شعر و سخن کی کسی محفل میں شریک ہو کر اندازہ کیجئے



آپ کو بیک وقت حفیظ کے تتبع کے متعدد نمونے نظر آئیں گے۔ اس میں شک نہیں کہ تتبع کرنے والوں میں سے اکثر و بیشتر فطری مناسبت سے محروم ہونے کے باعث بہت بُری طرح ٹھوکریں کھاتے ہیں۔ اور اپنے آپ کو مضحکہ کا سامان بنا لیتے ہیں لیکن سوال کا مہیا بیا ناکام نقل کا نہیں بلکہ رحمان اور قبولیت کا ہے + بے بصاعت اور کم سواد لوگوں کی لغزشوں کو آپ قبولیت کی مضرتیں کہہ سکتے ہیں۔ لیکن اگر تتبع واقعی قبولیت کا سب سے نمایاں اعتراف ہے تو تسلیم کرنا پڑے گا کہ وہ رنگ نو جس کی تخلیق کا باعث حفیظ ہے اردو دنیا کو بڑی حد تک متاثر کر چکا ہے + ایک طرف سخن نغم اور ذوق صحیح رکھنے والا طبقہ حفیظ کو مستشرق تسلیم کر رہا ہے۔ دوسری جانب سخن سنج معاصرین کو یہ سیداب رنگ بہائے لئے جا رہا ہے + مبتدیوں کا ذکر نہیں کہنے مثنیٰ اور پرانے "سکول" کے مستند شعرائے اردو بھی اس "طرز نو" کا تتبع کرنے سے نظر آتے ہیں + اس سے ظاہر ہے کہ یہ طرز نہ صرف مقبول ہو رہا ہے بلکہ نفاذ پرستی کے وہ دعوے دار بھی جو ابتدا میں بعض گفتنی یا ناگفتنی و ہوہ کی بنا پر حضرت حفیظ کی جدت کو بدعت قرار دے کر ناک بھوں چڑھایا کرتے تھے اب اپنے کو حفیظ کے تتبع پر مجبور پاتے ہیں +



قبولِ دوام کے متعلق میں تسلیم کرتا ہوں کہ فیصلہ کرنے میں جلد بازی سے کام لینا سخت خطرناک ہے۔ قبولیت ایک عجیب و غریب مخلوق ہے کہ مر مر کر زندہ ہوتی ہے اور جی جی کر مرنی ہے۔ ایک وقت پر جسے کوئی پوچھتا بھی نہ ہو کچھ مدت کے بعد وہی پچھنے لگتا ہے۔ اور کل جس کے جھنڈے گڑے تھے آج اس کا کوئی نام بھی نہیں لیتا۔ اندھا شاعر ہو مر جب دنیا میں موجود تھا تو اُس کے اشعار رشن کر کوئی بھیک بھی مشکل سے دیتا تھا۔ لیکن اُس کے مرنے کے بعد ایک زمانہ ایسا آیا کہ یونان کے وہی سات شہر جن کے گلی کوچوں میں وہ در بدر خاک بسر لٹھی ٹیکتا پھرتا تھا اُس کی جائے ولادت ہونے کا فخر حاصل کرنے کے لئے ایک دوسرے سے لڑنے جھگڑنے لگے + ایرانی شعرا میں سے ایک طرف عمر خیام ہے جس کی قسمت دیکھئے کتنی مدت کے بعد جاگی اور کہاں جا کر جاگی۔ دوسری جانب حافظ شیراز ہیں کہ ان کی قبولیت ان کی زندگی سے اس وقت تک بدستور قائم ہے۔ اور نہ جانے کب تک قائم رہے گی + اردو شاعروں میں غالب اور ذوق کو لیجئے۔ اپنی زندگی میں ذوق ملک الشعرا خاقانی ہند تھا اور غالب مہمل گو۔ لیکن آج ملک سخن میں غالب کا سکہ رواں ہے اور ذوق



کی شہرت کو آزاد مرحوم کا وہ سحر کا قلم بھی قائم نہ رکھ سکا جس نے اس  
ٹھٹمائے ہوئے چراغ کو آفتابِ عالمتاب ثابت کرنے کی کوشش میں اردو  
شاعری کو کم از کم پچاس سال پیچھے پھینک دیا۔

ان حالات کے پیش نظر بظاہر یہ کہنا غلط نہ ہوگا کہ قبولیت کے پیدا  
ہونے کا وقت مقرر کرنا اور اس کے بڑھنے پھیلنے گھٹنے سمٹنے سے اس کی  
عمر کا اندازہ لگانا سخت مشکل ہے۔ کون کہہ سکتا ہے کہ اپنا اٹھ زمانہ کس  
کو کس وقت زندہ درگور کر دینگے اور کس کی ہڈیاں قبر سے نکال کر سر پر  
رکھ لیں گے۔ آنکھوں سے لگائیں گے؟

لیکن حقیقت یہ ہے کہ ان ظاہری موانع کے باوجود قبولِ دوام کے  
متعلق تھوڑا بہت اندازہ کر لینا ناممکن نہیں۔ مندرجہ بالا بیان سے قبولیت کے  
اندازہ کی دشواریوں کے علاوہ کچھ اور بھی معلوم ہوتا ہے۔ اور وہ یہ ہے کہ جن شعرا کو  
ہمعصروں کی بد مذاقی اور مذہبی مجلسی یا مقامی تعصبات کے باعث یا بعض  
دیگر حالات کی بنا پر اپنی موت کے بعد قبولیت حاصل ہوئی ان کے کلام میں کچھ ایسی باتیں  
ضرور موجود تھیں جن کا کسی نہ کسی وقت مرغوبِ خلائق ہونا لازمی امر تھا +  
حافظ کے کلام میں اکثر باتیں وقت کی ضرورت اور حالات کے مطابق تھیں مگر  
طرزِ سخن اور موضوع کلام اس قدر نمایاں مقامی رنگ کے باوجود زمان و مکان کی



زنجیروں میں ایسی بُری طرح جکڑے ہوئے نہیں تھے کہ آئندہ زمانہ اور دیگر ممالک کے  
 با مذاق لوگ حافظہ کے کلام سے محظوظ اور مستفید نہ ہو سکیں۔ چنانچہ وہ اپنی زندگی میں  
 بھی مقبول ہوا اور اب تک مقبول چلا آتا ہے۔ خیام کے ساتھ جو سلوک ہوا وہ  
 نہ صرف اُس کے ہمعصروں کی بد مذاقی اور تنگ نظری پر دال ہے بلکہ اس فسوسناک  
 حقیقت کا بھی کھلا ہوا ثبوت ہے کہ ایشیائی نقاد یورپی عینک کے بغیر اپنی  
 بصارت کو قابل اعتبار نہیں سمجھتے۔ اور بعض اوقات تو انہیں اس عینک کے  
 بغیر کچھ سمجھائی ہی نہیں دیتا۔ غالب کی مثال سے جہاں وقتی رائے کی بے وقعتی کا  
 اندازہ ہوتا ہے وہاں یہ راز بھی کھلتا ہے کہ بعض قابل قدر جدتیں قبل از وقت معرض  
 وجود میں آکر کچھ مدت کے لئے نامطبوع بلکہ مردود ہو جاتی ہیں مگر وقت آنے پر انکی  
 ایسی قدر ہوتی ہے کہ ملک کے لٹریچر میں دائمی جگہ حاصل ہو جاتی ہے۔ پس اگر عام  
 شعری محاسن کے علاوہ کسی شاعر کے کلام کی نمایاں خصوصیات اور دلچسپی کی وسعت  
 کو پیش نظر رکھ کر قبولِ دوام کا اندازہ کیا جائے تو اغلب یہی ہے کہ وہ اندازہ  
 بہت بڑی حد تک درست ہوگا۔ اور میراجیال ہے کہ اگر اس کسوٹی سے کام لیا  
 جائے تو ان مبصرین کی رائے کو درست تسلیم کر لینے میں ذرا بھی تاثر نہیں ہوتا  
 جن کے نزدیک اردو ادب میں حفیظ کی شاعری کا مقام جاودانی ہے۔  
 حضرت حفیظ کے کلام اور طرزِ سخن کی اہمیت اور قدر و قیمت کا اندازہ



کرنے سے پہلے چند امور کا ذہن نشین کر لینا ضروری ہے۔ عام طور پر کسی شاعر  
 کے نتائج طبع کو اس نظر سے دیکھا جاتا ہے جیسے وہ منتقدین کی تصانیف اور  
 موجودہ ماحول سے الگ تھلگ یکا یک ایک خلا میں پیدا ہو گئے ہوں۔ ان پر  
 غور کرتے وقت اس امر کو بالکل نظر انداز کر دیا جاتا ہے کہ جس وقت اس خاص  
 مصنف نے قلم سنبھالا اس وقت ملک کا لٹریچر کس مرحلہ تک پہنچ چکا تھا۔ اور  
 مصنف کے معاصرین کا عام رجحان کیا تھا لیکن یہ طریقہ درست نہیں۔ کیونکہ  
 اس طرح مصنف کے کارناموں کی قدر و قیمت کا صحیح اندازہ نہیں ہو سکتا۔ بڑے  
 بڑے مصنفوں پر ہر کہ آمد عمارتِ نو ساخت کا مقولہ خواہ کتنا ہی صادق آتا ہو لیکن  
 اس حقیقت سے انکار نہیں ہو سکتا کہ دنیا سے ادب کی ہر ایک بستی میں ان عمارتوں  
 کی بنیادیں قدامت کے کارناموں کی صورت میں پہلے ہی موجود ہوتی ہیں اور ہر نئے  
 مصنف کو اپنی عمارت ان بنیادوں پر کھڑی کرنی پڑتی ہے۔ اس لئے کسی نئے  
 معمار کی چابکدستی کا اندازہ صرف عمارت کی ساخت یا شکل و صورت سے  
 نہیں ہو سکتا بلکہ ساتھ ہی یہ دیکھنا بھی ضروری ہے کہ اُس نے یہ عمارت کن  
 بنیادوں پر کھڑی کی اور ان بنیادوں پر اس قسم کی عمارت اٹھانے میں کس قدر  
 ہنرمندی کی ضرورت تھی؟

اسی طرح ہر مصنف اپنے ماحول سے بھی لازمی طور پر متاثر ہوتا ہے۔ کسی



قوم کی تاریخ کو اگر اس کے سوانح حیات قرار دیا جائے۔ تو لٹریچر کو اسکے خود نوشت سوانح حیات کہنا بالکل بجا ہوگا۔ اس لئے کسی زمانہ کے مصنفوں کی تصانیف ایک طرف تو قوم کے خود نوشت سوانح حیات کا ایک باب ہوتی ہیں اور دوسری جانب یہ باب خود اس زمانہ کی روداد پر مشتمل ہوتا ہے + کسی دور کے ادبی کارناموں سے ہم اس زمانہ کے متعلق بہت سی باتوں کا اندازہ کر سکتے ہیں۔ چنانچہ مختلف محققین نے اپنی تحقیقات کے سلسلہ میں لٹریچر سے بہت کچھ فائدہ اٹھایا ہے + اس سے ظاہر ہے کہ کوئی مصنف ماحول کے اثرات سے محفوظ نہیں رہ سکتا۔ اُسے قوم کے خود نوشت سوانح عمری کے اس باب کی تکمیل میں حصہ لینا پڑتا ہے جو خود اسکے زمانہ کی داستان کا حامل ہوتا ہے۔ پھر وہ ماحول سے بے نیاز کیونکر ہو سکتا ہے؟ پس کسی مصنف کی تصانیف کو خلا کی پیداوار سمجھنے کے بجائے ہمیں یہ دیکھنا چاہئے کہ اُس نے اپنے زمانہ کی داستان لکھنے میں کس قدر حصہ لیا۔ یہ حصہ کس خوبی سے لکھا گیا اور اس حصے کو نہ صرف اس باب میں جس کا تعلق اس زمانہ سے ہے بلکہ ساری داستان میں کس قدر اہمیت حاصل ہے +

پھر یہ بھی یاد رکھنا چاہئے کہ شاعر اپنی زبان اور ادب کی خدمت دو طریقوں سے کر سکتا ہے + یا تو وہ پرانی روش پر چل کر ملکی ادب کی تکمیل و ترمیم میں حصہ لے اور یا پھر اپنے لئے نئی راہیں نکال کر ملک و قوم کے ادبی سرمایہ میں پیش بہا



اور قابلِ قدر اضافہ کا باعث بنے + اس میں شک نہیں کہ ہر زمانے میں کسی قوم کا ادب بعض خاص رائج الوقت رجحانات کے ماتحت پرورش پاتا ہے۔ لیکن ایک طباع شاعر جہاں پرانی روش کو چھوڑ کر نئی راہ اختیار کر لیتا ہے وہاں اسے اپنے عہد کی رسمی زنجیروں کو توڑ ڈالنے میں بھی تاثر نہیں ہوتا اور وہ اپنے زورِ طبع سے معاصرین کا مذاق بدل کر لٹریچر میں انقلاب پیدا کر دیتا ہے + وہ سراسر زمانہ کے مذاق کے تابع رہ کر عام رویوں سے جانے پر قانع نہیں ہو سکتا۔ بلکہ بازار کی مانگ کی نسبت زمانے کی ضرورت کا زیادہ خیال رکھتا ہے + اور اسی ضرورت شناسی پر اسکے تفوق کا انحصار ہے +

حقیقت کے طرزِ سخن کو کسی خاص ندرت یا ایک آدھ حدت کی بنا پر چھوٹا نہیں کہا جاتا بلکہ اردو شاعری کی عام روش اور افتاد کو مد نظر رکھیں تو حقیقت کی شاعری ہر لحاظ سے نرالی ہے۔ موضوعِ کلام۔ مضمون و خیالات۔ بحور و قوافی کے استعمال اور موضوعِ کلام سے ان کی مناسبت۔ اندازِ منظر کشی اور مناظر کا تجزیہ تشبیہات و تلمیحات غرض کسی پہلو سے دیکھئے حقیقت کا کلام انقلاب انگیز جدتوں کا حامل نظر آئے گا۔ حقیقت تو یہ ہے کہ جس چیز کو ہم اب تک "ہماری شاعری" کہتے رہے ہیں وہ اکثر و بیشتر اس کے سوا کسی اعتبار سے ہماری نہیں کہ اس کے مصنف ہندوستان میں پیدا ہوئے



تھے۔ اس شاعری میں خیالات و جذبات - محاورات و طرزِ تکلم - پشت منظر (بیک گراؤنڈ) اور اصل تصویر سب کچھ ایران کا ہے اور ہندوستان کا کچھ بھی نہیں جتنی کہ اس شاعری کی بنا پر تہذیب و تمدن اور طرزِ معاشرت و عیوہ کا مقابلہ کر کے اگر کوئی مستشرق ہندوستان کو مملکت ایران کا ایک صوبہ یا ضلع کہہ دے تو میرے خیال میں ہمیں اس کو مطعون کرنے کا کوئی حق نہ ہوگا۔

نغمہ زار کے دیباچہ میں لکھتے ہیں: "ہمارے شاعر برسوں سے نرک شیرازی پر مست ہیں" یہ فقرہ بڑا بلیغ اور پر معنی ہے۔ اس میں وہ سب کچھ موجود ہے جو اس قسم کی مصنوعی اور صرف شاعر کی اپنی ذات کو فریب میں مبتلا رکھنے والی شاعری کے متعلق بجا طور پر کہا جاسکتا ہے اور جس کی بنا پر ہماری اردو شاعری نے عام طور پر ایک غیر فطری شکل اختیار کر لی ہے۔ لیکن اگر اس فقرے کے صرف الفاظ ہی کو لیا جائے تو یہ صورتِ حالات بھی کچھ کم باعثِ ندامت نہیں۔ مانا کہ ہندوستان میں رسمِ واسفندیار ایسا کوئی کوئی شہزور پیدا نہیں ہوا۔ اور ابتدائے آفرینش سے آج تک کسی ہندوستانی کو گرز اور کسان سے کام لینے کی طاقت اور اہلیت عطا نہیں ہوئی۔ مانا کہ تیغ ہندی کی تعریف بھی ایرانی شاعروں نے محض مروت کی



راہ سے یا شاید بر سبیل استہزا کر دی تھی اور اس لئے ہمیں اپنی رزمیہ شاعری  
 میں اس کا ذکر بھی نہیں کرنا چاہئے۔ یہ بھی تسلیم کہ یہاں تہذیب و تمدن کی  
 روایات سر سے سے موجود ہی نہیں۔ لیکن کیا اس وسیع برعظیم میں جہاں  
 دنیا کی انسانی آبادی کا پانچواں حصہ بستا ہے۔ کسی کم نجات کو عاشق ہو  
 جانے کی بھی توفیق نہیں ہوئی؟ اور اگر ہوئی تو کیا اس کا محبوب ایسا  
 ہی گیا گزرا اٹھا کہ ہمارے شاعروں کو اس کا ذکر تک گوارا نہیں؟  
 یہ تو خیر اپنی اپنی پسند کی بات سہی لیکن ہمارے اکثر شعرا  
 کو ہندوستان کی قدیم یا موجودہ زندگی میں بھی کوئی ایسی خصوصیت نظر  
 نہیں آتی جو کلیتہً ہندوستانی ہو۔ اور تو اور یہاں کے موسم اور قدرتی  
 مناظر بھی کسی اعتبار سے قابل استیجاز نہیں محسوس ہوتے۔ مثلاً بسنت  
 ہندوستان میں بہار کا پیش خمیہ ہے اور ہمارے موسم بہار کی چند خصوصیات  
 بھی ہیں لیکن ہمارے شاعروں کے موسم بہار میں وہی "بہمن دوسے کا پھولنا  
 سے عمل" اٹھتا ہے۔ اور "نیخ اردھی ملک خزاں کو مناعہ" کرتی ہے۔ اور  
 کی قلم کاریوں کا مقابلہ صرف مانی اور بہزاد کے کارناموں سے ہو سکتا ہے  
 سرسوں نہیں پھولتی بلکہ زمین پر عکس گلین پڑتا ہے۔ زنگیں شہلا کے سوا  
 کچھ نظر نہیں آتا۔ پھر ان ایرانی باغوں اور مرغزاروں میں بلبل کے سوا



اور کس کا زمزمہ فردوسِ گویش بن سکتا ہے؟

علیٰ ہذا اس موسم کا استقبال سبنت یا ہولی منا کر نہیں بلکہ ایسے انداز میں کیا جاتا ہے جس سے کناریہ رکناباد کی بزمِ مے نوشی اور گلگشتِ مصطفیٰ کا خط حاصل ہو + پھر لطف یہ ہے کہ یہ سب کچھ نوایران میں ہوتا ہے اور بہار ہندوستان میں آجاتی ہے!! اب اس بہار کے ذکر سے کسی ہندوستانی کے دل میں کن واقعات اور کن مناظر کی یاد تازہ ہو سکتی ہے؟ اور جب ان بیچاروں کو اس شاعری میں کوئی چیز مانوس ہی محسوس نہ ہو تو وہ اس سے کیا لطف حاصل کر سکتے ہیں؟

بخلاف اس کے حفیظ کے ہاں سبنت میں سرموں پھولتی ہے۔ باغوں اور کھیتوں میں ہندوستانی بہار آتی ہے۔ لڑکے ڈور اور پتنگ کی خاطر باہم دست و گریباں ہوتے ہیں۔ کوئی مار کھاتا ہے اور کوئی ہنستا کھلکھلاتا ہے۔ خون میں جوش آتا ہے۔ عشق و جنوں کی مستی پیدا ہوتی ہے۔ اور دوسری جانب گھر میں ایک عصمت مآب شوہر پرست ہندوستانی عورت نے پھولوں کے زرد گلے تو پہن لئے ہیں۔ لیکن شوہر پر دلیں میں ہے۔ اس لئے



ہے مگر ادا اس  
 نہیں پی کے پاس  
 غم و رنج و پاس  
 دل کو پڑے ہیں سہنے

اسی طرح برسات آتی ہے تو جہاں باغوں میں بلبوں کے بجائے  
 کوئل کی کوکو اور پیپے کی پی کہاں سنائی دیتی ہے وہاں آموں کے نیچے  
 جھولے ڈال کر پینگیں بڑھانے والی ماہ پیکروں کے پیارے پیارے  
 گینتوں کی میٹھی رسیلی تانیں بھی فردوسِ گوش بنتی ہیں + ساتھ ہی حفیظ  
 نتھی بچیوں کی ہنڈ کلچیا اور گڈے گڑیا کی شادی کو بھی نہیں جھولتا +  
 ذرا یہ جھولے کا منظر دیکھتے کس قدر مانوس محسوس ہوتا ہے۔ اور  
 شاعر کی نظر جزئیات پر کس انداز میں پڑتی ہے + لیکن ہندوستانی عورت  
 کی نمایاں تریں خصوصیات اس مستی اور الھڑپنے کی ہڑبونگ میں  
 میں بھی حفیظ کے پیش نظر رہتی ہیں۔ چنانچہ جھولا جھولنے والیاں ہنسنے  
 کھیلتے مسکراتے منہ چراتے اور ہلڑ مچاتے مچاتے یکایک جھینپ بھی جاتی  
 ہیں۔ اور اس کے بعد



اٹھلا رہی ہیں اتر رہی ہیں  
 خوبان ہندی خورانِ ارضی رونق گھروں کی  
 نازک دوپٹے رنگین ہلکے  
 سر پہنچائے شانوں پہ ڈالے  
 مینہ لاکھ برسے جی لاکھ ترسے  
 نکلیں نہ گھر سے  
 شوہر کے ڈر سے

پھر یہی نہیں بلکہ سے

اپنی نظر سے

نثر رہی ہیں

نغمہ زار کی ان نظموں اور جلوہ سحر تاروں بھری رات وغیرہ کو  
 چھوڑ کر سوز و ساز کی نظموں کو دیکھتے تو ان میں بھی یہ مقامی رنگ اسی  
 طرح نمایاں نظر آئے گا۔ پر بیت کا گیت۔ چاندنی میں کشتی شام رنگیں  
 جاگ سوزِ عشق اور چناب وغیرہ کو بڑھ کر تسلیم اور موجودہ اردو شاعری  
 سے مقابلہ کیجئے۔ زمین آسمان کا فرق نظر آتا ہے۔ اور لطف یہ ہے کہ  
 اس مقامی رنگ کے باوجود نظموں کی دلچسپی محدود نہیں ہوتی۔ بلکہ  
 غیر ہندی شائقین ادب کو بھی اس سے وہی حظ حاصل ہوگا جو فاضل



ہندوستانی شاعری سے ہونا چاہئے اور یہ تحفیظ کی فتادراکلامی اور  
وجدان صحیح کا سب سے بڑا ثبوت ہے +

تشبیہات و تلمیحات اور بکجور و توانی کے معاملہ میں بھی اردو  
شاعری اصولی نقائص سے خالی نہیں۔ دوسری زبانوں میں تشبیہ و  
استعارہ اور تلمیحات کے مانوس ہونے کے باعث عوام الناس بھی  
شعر سے پورا پورا حظ حاصل کر سکتے ہیں اور شاعرانہ اشاروں کو پورا  
کو فوراً سمجھ لیتے ہیں۔ لیکن ہمارے ہاں شاعری کی فضا اس قدر نامانوس  
ہوتی ہے کہ عوام تو درکنار خواص بھی شعر سے وہ لطف حاصل نہیں  
کر سکتے جو مانوس فضا میں ایک خاص تڑپ کا حامل ہوتا ہے + بکجور و  
توانی کا سلسلہ بہت بڑی حد تک اجنبی ہے۔ چنانچہ ہندوستانی  
موسیقی اور اردو شاعری کے تال سم میں نظم ہر کوئی تعلق نظر نہیں آتا۔ ملکی  
دھنوں سے مسلسل غفلت بلکہ انتہا بے اعتنائی روارکھی گئی ہے جتنی کہ ہندوستانی  
گیت اردو شاعری کے نام نہاد عروضیوں کو اس لئے غیر موزوں معلوم  
ہونے لگتے ہیں کہ ان میں ملکی زحافات سے کام لیا جاتا ہے + کیسا یہ  
افسوسناک بات نہیں کہ جو سراور تال ہندوستانیوں کی روح میں بسے



ہوئے ہیں۔ ان کو تو اجنبی اور غیر مانوس گردانا جائے اور غیر مانوس  
 زیر و بم ہمارے اشعار کی موزونیت یا عدم موزونیت کا معیار بنائے  
 جائیں؟ یہی وجہ ہے کہ ہمارے شعر کو موزونیت کے قدرتی معیار  
 سے کام لینے کے بجائے جس میں لازمی طور پر نسبتاً بہت جلد مہارت  
 حاصل ہو سکتی ہے ایک اجنبی یا تقریباً اجنبی منیران کا استعمال سیکھنا پڑتا ہے اور  
 اس کا نتیجہ یہ ہے کہ اردو شعر میں سے پانچ فیصدی بھی عروضی نکالنے  
 سے کما حقہ واقفیت کا دعویٰ نہیں کر سکتے۔

لیکن سوال صرف عروضی مہارت کا نہیں۔ اصل بحث یہ ہے کہ آیا  
 یہ عربی اور ایرانی اوزان سب کے سب ہندوستانی کالوں کو مانوس اور  
 پسندیدہ معلوم ہوتے ہیں؟ اس میں شک نہیں کہ ان میں سے بعض  
 اوزان ہمارے ہاں پہلے ہی موجود ہیں یا کم از کم ہندوستان میں بھی خوشگوار  
 معلوم ہو سکتے ہیں۔ ان سے ضرور کام لیا جائے۔ لیکن جو اوزان قطعاً اجنبی  
 اور مانوس ہونے کے باعث ناگوار معلوم ہوتے ہیں ان بھاری پتھروں کو چوم  
 کر چھوڑ دیا جائے تو کیا حرج ہے؟ مثال کے طور پر بحر منسرح کو لیجئے۔ یہ عربی  
 بحر ایرانی نضائیں بھلی معلوم ہوتی ہے۔ اگر کوئی ایرانی شاعر اس بحر میں لکھا



ہو فارسی کلام اپنے مخصوص لہجہ میں پڑھ کر سنائے تو واقعی خط حاصل ہوتا ہے۔ لیکن اردو شاعری کے لئے یہ بجز نہ صرف اجنبی معلوم ہوتی ہے بلکہ اس میں لکھے ہوئے اردو اشعار کے متعلق غیر موزونیت کا گمان ہونے لگتا ہے۔ ممکن ہے بعض لوگ اس بجز کو زورِ طبع کی نمائش کے لئے ضروری سمجھتے ہوں۔ مگر اس نمائش کا نتیجہ مغزِ ماخورد و حلقِ خود بدریدہ کے سوا کچھ نہیں۔ پس اگر ایرانی شعراء اس بجز پر جان چھڑکتے ہیں تو چشمِ ما روشن دلِ ماشاد لیکن ہمیں خواہ مخواہ پتھر ڈھونے کی کیا ضرورت ہے؟

میں یہ نہیں کنتا کہ حفیظ نے قدیم رنگ اور قدیم طرزِ سخن سے کوئی سروکار نہیں رکھا یا اجنبی عروض سے کامل بے اعتنائی کا برتاؤ کیا ہے۔ حفیظ کے ہاں بھی اردو شاعری کی قدیم خصوصیات موجود ہیں۔ اور ایسا ہونا ضروری تھا۔ کیونکہ حفیظ کو اپنی عمارت انہی بنیادوں پر کھڑی کرنی تھی اور وہ ماحول کے اثر سے بھی محفوظ نہیں رہ سکتا تھا۔ لیکن با مذاق حضرات پر کلامِ حفیظ کے مطالعہ سے فوراً واضح ہو جائیگا کہ قدیم رنگ میں بھی شاعر نے خدما صفا دع ما کد پر عمل کرتے



ہوئے تقریباً تمام فضولیات کو ترک کر دیا ہے اور عام طور پر صرف  
 انہی خصوصیات کو لیا ہے جو ہر لحاظ سے پسندیدہ یا کم از کم قابل برداشت  
 تھیں + اس کے ساتھ ہی جدت کا پہلو اس قدیم رنگ میں بھی  
 نمایاں ہے +

میں پہلے عرض کر چکا ہوں کہ شاعر اپنی زبان اور ادب کی خدمت  
 دو طریقوں سے کر سکتا ہے۔ قدیم اور راج الوقت طرز کی تکمیل میں حصہ  
 لے کر یا نئی راہیں نکال کر + لیکن حضرت حفیظ کے متعلق بے تامل یہ دعویٰ  
 کیا جاسکتا ہے کہ انہوں نے ہر دو طریق اختیار کئے۔ اور دونوں پہلوؤں میں  
 نہایت ہی نمایاں خدمات انجام دی ہیں۔ قدیم اردو شاعری اور قدیم  
 طرز سخن کی تکمیل و ترمیم اور اصلاح و تہذیب کے سلسلے میں حفیظ کے  
 کارنامے اس قدر اہم اور قابل قدر ہیں کہ اردو شاعری ہمیشہ ان کی  
 مسنون احسان رہے گی۔ لیکن حفیظ کا پروگرام یہیں ختم نہیں ہو  
 جاتا بلکہ یہ ترمیم و تہذیب ابتدا تھی اس انقلاب کی جو حفیظ نے  
 اردو شاعری میں پیدا کیا ہے اور جس کے بغیر ہمارا ادب بڑی حد تک پسماندہ تھا۔  
 مثلاً اردو ادب کا دامن مناظر فطرت کی تصویروں سے خالی ہے۔



اور گیت کا تو ذکر ہی جانے دیجئے۔ یہ وہ صنف ہے جس کی طرف کسی نے توجہ ہی نہیں کی۔ حالانکہ شاعر اور موسیقی کا چولی دامن کا ساتھ ہے۔ موسیقی اور ہندوستانی موسیقی۔ جو ہندوستانی طبائع پر زبردست اثر رکھتی ہے کیا اس کا اردو شاعری پر اتنا حق بھی نہ تھا۔ کہ ہمارے شاعر اپنے سوز و گداز کا اظہار کرتے وقت اس سے کام لیتے؟

دنیا بھر کی زبانوں میں گیت کو ذوق و مستی اور سوز و گداز کا بہترین منظر مانا گیا ہے۔ اردو شاعری میں حقیقتاً اس مخصوص صنف کا وجود ہے اور کامیاب وجود۔ اس کے گیتوں نے اردو شاعری میں ایک نئی لذت ایک نیا رس پیدا کر دیا ہے۔

تقریباً ہی کیفیت حقیقت کے انداز منظر کشی کی ہے۔ وہ بجز وزن یا تشبیہ و استعارہ ہی سے نہیں۔ اپنی نظم کے ایک ایک لفظ سے ایک ایک منظر کی تصویر کھینچ دیتا ہے۔ وہ اپنے پیش نظر منظر کے لئے ہر لحاظ سے مناسب جو راہ مناسب الفاظ استعمال کرتا ہے اس انتخاب اور استعمال میں حسن صوتی اور حسن معنی دونوں سے کہہ مہلتا ہے۔ اور اس طرح وہی کیفیت دوسرے پر وار د کر دیتا ہے جو خود اس



کے دل پر اثر انداز ہوتی ہے ۛ

حفیظ کا فن یہ ہے کہ لفظ دوسرے لفظ پر۔ مصرع دوسرے مصرعے پر اور شعر دوسرے شعر پر اس طرح اصنافہ کرتا ہے جس سے دیدہ و دل کے سامنے پوری تصویر بے نقاب ہوتی جاتی ہے۔ اور یہ سب کچھ اس لطافت اور سادگی اور دلآویزی کے ساتھ کہ اس میں شاعر کی اپنی ذات اور گرد و پیش کی خصوصیتیں زائل نہیں ہونے پاتیں ۛ

منظر کشی کا یہ اسلوب قادر الکلامی اور قوت اختراع کا زبردست ثبوت ہے۔ اس کو دیکھ کر تسلیم کرنا پڑتا ہے کہ حفیظ کے اس رنگ سخن نے "فطری شاعری" کی دنیا میں ایک بالکل نئے اور انقلاب انگیز باب کا اضافہ کیا ہے ۛ

بحور و قوافی کے متعلق حفیظ کا اجتہاد اس قدر اہم ہے کہ ان کی شاعری کی نمایاں ترین خصوصیت بن گیا ہے ۛ "ڈگر پوسٹ" فاعلانہوں کے جذبات کا احترام اس پہلو میں بھی ملحوظ رکھا گیا ہے۔ لیکن صرف اس قدر کہ دوسری جانب ہندوستانی کا نون کو

138643



سمع خراشی کی شکایت کا موقع پیدا نہ ہونے پائے + پھر انہوں نے  
 بعض اجنبی بحور و اوزان کو چھوڑ دینے پر ہی اکتفا نہیں کیا بلکہ ان  
 کی جگہ نئے اوزان پیش کر کے اردو شاعری کے سراپہ میں اضافہ اور  
 میدان میں وسعت پیدا کی ہے + چند بحور و اوزان کو ترک کر دینا  
 کسی با مذاق شاعر کے لئے کچھ ایسی بڑی بات نہیں۔ اصل کام نئے  
 اوزان کی تلاش کا تھا جس میں انتخاب اور انتخاب در انتخاب کی  
 ایسی مشکلات کا سامنا ہوتا ہے کہ ان پر قابو حاصل کر لینا حفیظ ہی  
 کا کام تھا۔ ظاہر ہے کہ غیر مانوس اور سمع خراش اوزان کے بجائے  
 محض چند ہندوستانی اوزان پیش کر دینا کافی نہ تھا بلکہ ایسے  
 نظم البدل منتخب کرنے کی ضرورت تھی جنہیں اردو شاعری آسانی سے  
 قبول کرے۔ اور یہ اسی صورت میں ممکن تھا کہ ان کی چولیس اردو  
 شاعری کے موجودہ ڈھانچے میں بالکل ٹھیک بیٹھ جائیں۔ پھر ان  
 نئے اوزان کو کامیابی سے رواج دینے کے لئے ہر درسی تھا کہ کسی  
 موضوع پر نظم لکھتے وقت ان منتخب اوزان میں سے بھی ایسا وزن  
 منتخب کیا جائے جو نفس مضمون کے ساتھ پوری پوری مناسبت رکھتا



ہو۔ آپ نے اپنی عمر کے کسی حصہ میں اس قسم کی داستانیں سنی ہونگی۔  
 کہ ایک مرتبہ جب کہ آسمان پر بادلوں کا نام و نشان تک نہ تھا اور  
 آفتابِ عالمتاب پوری شان سے جلوہ افروز تھا۔ بچو بادرا نے  
 ملہار گایا اور آنا فانا گھنگھور گھٹائیں اٹھ کر موسلا دھار مینہ برسائے  
 لگیں۔ یاتان سین نے آدھی رات کو دیکر رگ چھڑ دیا اور شہر  
 بھر کے بچھے ہوئے چراغ خود بخود روشن ہو گئے۔ آپ ان داستانوں  
 اور موسیقار کے متعلق مشہور و معروف روایت کو من گھڑت اور ایام  
 جمالت کی فرضی یادگار جو چاہیں کہہ لیں۔ لیکن موضوع کلام اور بجز  
 وادان کی باہمی مناسبت کی ضرورت اور اہمیت کی طرف جو  
 اشارہ ان میں موجود ہے اسے نظر انداز نہیں کر سکتے۔ دور کیوں  
 جاؤ۔ خود مروجہ بجز وادان میں سے بعض خاص اوزان کو اردو  
 شاعری میں بھی بعض خاص موضوعات کے لئے مخصوص یا قابل  
 ترجیح سمجھا جاتا ہے۔

حقیقت سے اس انتخاب میں جس بالغ نظری اور ذوقِ صحیح  
 کا ثبوت دیا ہے وہ اردو شاعری میں اپنی مثال آپ ہے۔ "سنت"



اور ”ابھی تو میں جوان ہوں“ کے ”چلنت“ اوزان میں کس قدر مستی ہے  
 کتنا جوش ہے! ”جلوۂ سحر“ کے نفس مضمون سے قطع نظر صرف  
 زہر و بکھم ہی سے ایسا معلوم ہوتا ہے کہ ساری کائنات خوابِ رحمت  
 سے بیدار ہو گئی ہے اور ایک آخری انگریزی کے ساتھ تمام مستی  
 اور غنودگی کو پرے چھٹک کر روزانہ معمولات کے لئے تیار ہو  
 رہی ہے۔ دوسری جانب ”ناروں بھری رات“ سننے وقت نہ صرف  
 دنیا ئے ہست و بود کے جو خواب ہونے کا یقین ہو جاتا ہے۔ بلکہ  
 خود سامعین پر بھی غنودگی طاری ہونے لگتی ہے + ”برسات“  
 کی نظم جتنی دیر آپ سننے رہیں یہی محسوس ہوگا کہ آپ برسات  
 کے موسم میں کسی باغ کی سیر کر رہے ہیں۔ جھولا جھولنے والی سیاں  
 ملا رہی ہیں اور ان کے امانوں بھرے گیت سن کر دل میں ہو  
 سی اٹھ رہی ہے +

اسی طرح سوز و ساز کی نظموں میں ”فرشتہ کا گیت“ دیکھیے  
 اس کا وزن آسمانی نغموں کے لئے کس قدر موزوں ہے! کالوں  
 کے ساتھ دل بھی یہی محسوس کرتا ہے کہ ایک رحمت کا فرشتہ ہاتھ میں



چھوٹی سی ستار لٹے بے فکری کے عالم میں تانیں اڑانا پھر رہا  
ہے کہ

دیکھ اُس دنیا کا نظارہ  
میرے ساز کے تاروں میں

”پریت کے گیت“ میں ”پریم رس“ کی مسلسل ”قطرہ زنی“  
دل کو بغض و عناد کے میل سے پاک کرتی محسوس ہوتی ہے لیکن  
اس تقاطر کے آگے آگے نظم کا وزن دل میں پریم رس کو قبول  
کرنے کی صلاحیت پیدا کرتا جاتا ہے + ”جاگ سوزِ عشق“ کو پڑھتے  
شاعر کے ساتھ نظم کا وزن بھی شریاد کر رہا ہے + ”شہسوار کر بلا“ ایسی  
نظمیں عام طور پر صرف اظہارِ عقیدت کیلئے لکھی جاتی ہیں لیکن جفیظ  
نے دوسرے ضروری محاسن کو نظر انداز نہیں کیا۔ اور اس نظم کے  
وزن پر غور کرو۔ محض اصوات سے میدانِ تنگ کا نقشہ کھینچ جاتا ہے +  
میں بخوفِ طوالت دوسری نظموں کے ذکر اور تفصیلی بحث سے  
اختر از کرتا ہوں۔ کتاب آپ کے سامنے ہے خود پڑھ کر مختلف  
نظموں کے بحور و اوزان کی مناسبت کا اندازہ کر لیجئے۔ البتہ یہ



عرض کر دینا ضروری ہے کہ یہ سب کچھ خود بخود بلا ارادہ نہیں ہو گیا بلکہ شاعر کے حسن انتخاب کا نتیجہ ہے + حقیقت کو اس حسن کی ضرورت و اہمیت اور حسن انتخاب میں اپنی کاوش اور کامیابی کا پورا پورا احساس ہے۔ اور وہ بالکل بجا دعوے کرتا ہے ۵

کیا پابند نے نئے کوئیں لے

یہ طرزِ خاص ہے ایجاد میری

حقیقت کے اس دعوے کی صحت اور اس طرزِ خاص کے نوا ایجاد ہونے کا سب سے نمایاں ثبوت اس رویہ میں موجود ہے جو ان کے مخالفوں نے اپنے قصرِ شہرت کی بنیادوں کو متزلزل دیکھ کر اختیار کیا تھا۔ نیا سیلاب اس قدر اچانک آیا کہ یہ لوگ بھونکنے رہ گئے۔ اور اس بوکھلاہٹ میں نئی شاعری کی تمام خصوصیات سے آنکھیں بند کر کے یہ ”پراپاگنڈا“ کرنے لگے کہ حقیقت کی کامیابی اور روز افزوں مقبولیت محض اس کی مترنم آواز کا نتیجہ ہے + اس ”پراپاگنڈا“ میں اس قدر شدت سے کام لیا گیا کہ خود پراپاگنڈا کرنے والوں کو بھی اپنے دعووں کی صداقت کا یقین سا ہو گیا + چنانچہ اس غلط فہمی



کے ماتحت لاہور میں مدتوں گلے بازی ہوتی رہی، جس کسی کی آواز میں ذرا سا لوچ تھا وہی شاعر بن بیٹھا۔ اور الٹی سیدھی تک بند یوں کو گاجا کر اردو ادب میں ”بے بہا اور قابل فخر اضافہ“ کرنے لگا، شاعر اور نغمہ میں جو گہرا تعلق ہے اُس سے کسی کو انکار نہیں۔ لیکن نغمہ بذاتِ خود شعر نہیں کہلا سکتا، حضرت امیر خسروؒ نظم کو عروسِ خوب اور نغمہ کو اُس کا زیور قرار دے کر فرماتے ہیں سے

عیب نہو دگر عروسِ خوب کے زیور بود

پس اگر عروسِ خوب ”باز زیور“ ہو تو سبحان اللہ اور اگر بے زیور ہو تو بھی کوئی حرج نہیں۔ لیکن عروس کا خوب ہونا ضروری ہے بلکہ میرے خیال میں تو عروسِ خوب کو بھی کوئی زیور اُسی صورت میں زیب دے سکتا ہے جب کہ وہ اس کے تمام دوسرے محاسن سے پوری پوری مناسبت رکھتا ہو ورنہ زیور کی تو یہ صورت بھی ہو سکتی ہے کہ ایک پرسی چہرہ خاتون کو انگریزی لباس پہنا کر گلے میں سیرسوا سیر کی ہندوستانی ہیکل باندھ دی جائے۔ یہی وجہ ہے کہ میں نے حقیقت کی شاعری کے متعلق موضوعِ کلامِ نفسِ مضمون طرزِ سخن اور وزن کی



باہمی مناسبت کو اس قدر اہمیت دی ہے + کاش یہ لوگ بھی زیور کے ساتھ ساتھ بلکہ اس سے پہلے ان شعری محاسن کی فکر کرتے جو حفیظ کی شاعری میں بدرجہ اتم موجود ہیں۔ اس صورت میں ایک طرف تو اردو ادب اور اردو شاعری کے سرمایہ میں قابل قدر اضافہ ہوتا اور دوسری جانب ان کا سارا کھیل ”خوش گلو ایکٹروں اور فوق الجھڑک سین سینز می“ کے باوجود اس طرح ناکام نہ رہتا۔

مخالفوں کی آنکھوں پر تو خیر تعصب کی پٹی بندھی ہوئی تھی۔ لیکن افسوس یہ ہے کہ بعض بندھی مداح بھی اس رو میں بہ گئے۔ کہنے کو تو یہ حضرات حفیظ صاحب کا تتبع کر کے بزعم خود اردو ادب اور اردو شاعری کی خدمت میں مصروف تھے۔ مگر یہ سمجھنے کی زحمت انہوں نے بھی گوارا نہ فرمائی کہ صرف یہ

ٹپ ٹپ ٹپاٹپ

میتے موسلا دھار

کہہ دینے سے بارش کا سماں نہیں بندھ سکتا۔ بلکہ برسات کی فضا پیدا کرنے کے لئے ترنم کے علاوہ بہت سی چیزوں کی ضرورت ہے۔



اور جب تک وہ چیزیں موجود نہ ہوں تو تم محض "تانا بیری" کا بے ہنگم سا ہنگامہ ہو کر رہ جاتا ہے۔ جس قدر توجہ انہوں نے مترنم ہندوستانی بحروں والی نظموں پر مبذول کی اگر اس کا عشر عشر بھی دوسری نظموں مثلاً "فرصت کی تلاش"، "آزاد وادی"، "ٹوٹی ہوئی کشتی کا ملح"، "درہ خیبر"، "چاندنی میں کشتی"، "شامِ غمگین" وغیرہ پر صرف کرتے بلکہ خود مترنم بحروں والی نظموں ہی کو گویے کے بجائے شاعر کی آنکھوں سے دیکھتے تو ان پر حفیظ کی شاعری کے تمام محاسن اور حفیظ کی کامیابی کا حقیقی راز بہت جلد کھل جاتا:

اس مقصد کے لئے حفیظ کی غزلوں کا مطالعہ خاص طور پر کارآمد ثابت ہو سکتا تھا۔ لیکن نتیجہ کرنے والے اس طرف متوجہ ہی نہیں ہوئے۔ "بہت پیکر حفیظ کے مختصر افسانوں کا مجموعہ ہے۔ اس کے مقدمہ میں سید امتیاز علی صاحب تاج لکھتے ہیں:-

"جو لوگ حضرت حفیظ کو بحیثیت شاعر جانتے ہیں اگر ان سے کہا بھی جائے کہ حفیظ کے افسانے ان کی شاعری سے کم قابل قدر نہیں تو فی الحال کوئی اس پر غور کرنے کے لئے آمادہ نہ ہوگا۔ لوگ حفیظ



کی شاعری سے اس قدر متاثر ہو چکے ہیں کہ اب انہیں کسی دوسری حیثیت میں دیکھ کر داد دینے کی مطلق گنجائش نہیں رہی..... ہمیشہ یوں ہی ہوتا آیا ہے..... دنیا صرف ایک ہی حیثیت سے کسی کو غیر معمولی دیا گیا کرتی ہے۔ بیک وقت دو حیثیتوں سے اعترافِ کمال کرنا اسکی بساط سے باہر ہے۔

لیکن حقیقت یہ ہے کہ دنیا کا حوصلہ اس سے بھی زیادہ تنگ ہے۔ وہ شاعری میں بھی مختلف اصنافِ سخن کے متعلق حفیظ کے کمال کا اعتراف کرنے سے قاصر رہی ہے۔ مثلاً غزل ہی کو لیجئے، پارہ ان نکتہ دار کے نزدیک غزل گوئی میں حفیظ کا مرتبہ کتنا ہی بلند کیوں نہ ہو لیکن لوگ ان کی نظموں (بلکہ صرف مترنم بجز والی نظموں) سے اس قدر متاثر ہو چکے ہیں کہ ان کو اب تک ان محاسن کا احساس ہی نہیں ہوا جن کی بنا پر ماہرین فن حفیظ کو غزل میں بھی "صاحبِ طرز" تسلیم کرتے ہیں۔

اسی طرح اگر ان نظموں کو دیکھیں جو حفیظ نے بچوں کیلئے لکھی ہیں۔ تو شاعر کی اس صنف میں بھی حفیظ مخترع نظر آئے گا۔ خصوصاً جو نظمیں "سیر السن بچوں کے لئے" ہیں۔ ان میں تو شاعر نے کمالِ اختراع کا حیرت انگیز ثبوت دیا، لیکن دنیا کو یہاں بھی اعترافِ کمال کی توفیق نہیں ہوئی۔



میں مثالیں دے دے کہ حقیقت کی امتیازی خصوصیات اور عام معنی  
 شعری پر تفصیلی بحث سے احتراز کرتا ہوں + ان کے متعلق پروفیسر تاشیر اور دیگر  
 حضرات تھوڑا بہت لکھ چکے ہیں اور انشا اللہ آئندہ بہت کچھ لکھا جائے گا۔  
 مزید برآں یہ دیباچہ محمل اشاروں ہی میں کافی طویل ہو گیا ہے لیکن جو لوگ حقیقت  
 کے کلام کا بغرض استفادہ مطالعہ کرنا چاہیں ان کی خدمت میں گزارش ہے  
 کہ صرف کسی خاص صنف میں شاعر کے نمونہ کمال اور اس نمونہ کی بھی  
 صرف ایک آدھ خوبی سے متاثر ہو کر اسی کے نہ ہو رہیں بلکہ جن اصناف سخن  
 میں حقیقت نے طبع آزمائی کی ہے ان سب کے مختلف نمونوں کا بہ نظر امعان  
 مطالعہ کریں۔ ہر نظم اور ہر غزل میں ان کو وہ تمام شعری لوازم نظر آئیں گے  
 جن کے تناسب مجموعہ کا نام شعریت ہے + ان لوازم کے ساتھ انکو اس  
 تناسب کا خیال بھی رکھنا چاہئے جس کے باعث حقیقت اور شعریت گویا مترادف  
 بن گئے ہیں۔ حقیقت کی کامیابی کا راز ہی شعریت ہے۔ جو ترجمہ کی خانہ زار  
 نہیں بلکہ خالق ہے +

اختر



”کانغذی ہی پیرین ہر پیکر تصویر کا“







## مدینے کے مسافر

فسوں باطل ہو اشب کے طلسماتی نظاروں کا  
 سحر کے جاگتے ہی لد گیا ڈیرا ستاروں کا  
 بیاباں کے عظیم الشان منظر سے اٹھے پردے  
 یکایک جس طرح کوئی نظر میں معرفت بھر دے  
 ہو ائے سرو کے آزاد جھونکے سر سرانے ہیں  
 چمک اٹھنے کی امیبدوں میں ذرے مسکراتے ہیں  
 یہ جنت کا سماں بس اک دو ساعت رہنے والا ہے  
 کہ صبح پھر وہی شدت کی حدت سننے والا ہے




یہاں اب ایک ساعت بیٹھنا بھی جان کھوٹا ہے  
 طلوعِ مہرے پہلے ہی پہلے کوچ ہونا ہے  
 ہوا کی گرمیاں جب ریت کے ٹوٹاں اٹھاتی ہیں  
 بیاباں گڑبڑیلوں کی نئی دنیا بساتی ہیں  
 چلے جب دشت میں بادِ سموم اک تھر ہے گویا  
 یہ اونٹوں اور انسانوں کے حق میں زہر ہے گویا

اٹھو آسودگانِ دشتِ غربتِ خوابِ غفلت سے  
 کرو تجدیدِ پیمانِ وفا عزمِ زیارت سے  
 مبادا دن نکل آئے۔ مبادا دُھوپ چڑھ جائے  
 یہاں بیٹھے رہیں ہم۔ قافلہ کچھ اور بڑھ جائے  
 انہی ذروں کی چھپاتی سر کرن سورج کی پھوٹے گی  
 جو پیچھے رہ گئے ہیں اُن پر سحلی بن کے ٹوٹے گی



دعا مانگو بیاباں میں کوئی تنہا نہ رہ جائے  
 مسافر کو خدا اس دُھوپ کی سختی نہ دکھلائے  
 یہ وہ منزل ہے کہ سوں تک یہاں پانی نہیں ملتا  
 بسا اوقات رستہ بھی آسانی نہیں ملتا  
 اٹھو کیا سوچ ہے کیوں عازم منزل نہیں ہوتے؟  
 مینے کے مسافر اس قدر کابل نہیں ہوتے  
 مینے تک پہنچ جاؤ تو پھر راحت ہی راحت ہے  
 یہ دنیا ایک صحرا ہے۔ مدینہ باغِ جنت ہے





# راوی میں کشتی

بن گیا ہے آسماں بٹھرے ہوئے پانی کی جھیل  
 یا کسی ساحر نے ساکن کر دیا دریائے نیل  
 کوئی لہرا ٹھٹھتی نہیں اس بحر حیرت جوش میں  
 کیونکہ تارے غرق ہیں موسیقی خاموش میں  
 کس قدر یہ نیلگوں وسعت سکوت انگیز ہے  
 جس کے اندر چاند کا چہرہ تجسلی ریز ہے  
 رات کے افسون میں گم ہو گئی ہے کائنات  
 یہ گماں ہوتا ہے شاید سو گئی ہے کائنات



شہ درے کے نوحہ خواں میں نارکھی خاموش ہیں  
 خانقہ بھی، باغ بھی، اشجار بھی خاموش ہیں  
 اس طرف سائے کو لپٹائے ہے پل سویا ہوا  
 چاندنی پر ریت کا ہے جُز و کُل سویا ہوا  
 اُس طرف اُجڑی ہوئی بارہ درسی خاموش ہے  
 اک گئے گزرے پرانے خواب میں مدہوش ہے  
 اوڑھ کر مغموم بیوہ کی طرح چادر سفید  
 چُپ پڑی سوتی ہے راوی رنگ ہے یکسر سفید  
 سینہ جُنباں ہے کہ دل میں ہلکا ہلکا درد ہے  
 اور ہوا کیا ہے لبِ راوی پہ آہِ درد ہے  
 نغمہ سویا بر لبِ آبِ رواں کی گود میں  
 جس طرح سے طفل سو جاتا ہے ماں کی گود میں



چاند بالائے فلک ہے۔ چاند زیر آب ہے  
 چاند ہی ساکن ہے لیکن چاند ہی بے تابی ہے  
 چاند کو گھیرے میں لے کر بہ رہی ہے چاندنی  
 کوئی خواب اور کہانی کہہ رہی ہے چاندنی  
 اور اس چاندی کے دھارے پر بہا جاتا ہوں میں  
 خواب کے عالم میں سب کچھ دیکھتا جاتا ہوں میں  
 یہ مری کشتی بھی گویا خواب کا آغوش ہے  
 میں کسی عالم میں بیٹھا ہوں بس اتنا ہوش ہے  
 دو طرف خاموش اور تاریک ساحل میں رواں  
 اس روانی پر روانی کا نہیں ہوتا گناہ  
 چپکے چپکے دوسری جانب چلے جاتے ہیں یہ  
 میری کشتی کے جلو میں کیوں نہیں آتے ہیں یہ



میں کہاں جاتا ہوں شاید یہ نہیں معلوم انہیں  
 آنکھ سے فطرت نے رکھا ہے مگر محسوس نہیں  
 دُور اُفق پر اک نیا منظر ہے میرے سامنے  
 زندگی کا رخ انور ہے میرے سامنے  
 میں وہاں جاتا ہوں نیندیں ٹوٹ جاتی ہیں جہاں  
 حسرتیں اُمید کے جلوے دکھاتی ہیں جہاں





# شامِ رنگین

مغرب کے گھر میں سورج بستر جمارا ہے  
 رنگین باد لے میں چہرہ چھپا رہا ہے  
 کرنوں نے رنگ ڈالا بادل کی دھاریوں کو  
 پھیلا دیا فلک پر گونے کناریوں کو  
 عکسِ شفق نے کی ہے اس طرح زرفشانی  
 گھل مل کے رہے ہیں ندی میں آگ پانی  
 اوڑھے سپہ دوپٹے سرسبز وادیوں نے  
 زیور اتار ڈالے گلزارِ زادیوں نے



چھایا ہے تھوڑا تھوڑا پیڑوں تلے اندھیرا  
 چڑیوں نے کھیت چھوڑا لینے چلیں بسیرا  
 کلیوں کے قہقہوں سے مسور ہیں ہوئیں  
 پیڑوں کی لوریاں ہیں یہ رس بھری صدائیں  
 لپٹی ہوئی ہیں سینڈیں کیف آفریں ہوا میں  
 خاموشیوں کی لہریں اٹھنے لگیں فضا میں  
 گم ہو چلی ہے دُنیا بھرے ہوئے سکوں میں  
 دن غرق ہو رہا ہے چپ چاپ کے فسوں میں  
 کھینٹوں میں کام کر کے کوٹے ہیں کام والے  
 چادر سروں پہ ڈالے، کندھوں پہ ہل سنبھالے  
 اب شام آگئی ہے جاگے ہیں بھاگ ان کے  
 ہر سمت گونجتے ہیں رستوں پہ راگ ان کے



لے لے کے ڈھور ڈنگر چرواہے آ رہے ہیں  
 سیٹی بجا رہے ہیں اور گیت گار رہے ہیں  
 کمن سہیلیوں کا پنکھٹ پہ جمکھٹا ہے  
 جانے اکیلیوں کا دن کس طرح کٹا ہے  
 یہ بار بار باتیں - یہ بار بار ہنسنا  
 یہ بے شمار باتیں - یہ بے شمار ہنسنا  
 وہ گدگدا رہی ہے - یہ کھلکھلا رہی ہے  
 یہ بھر چکی ہے پانی - گا گراٹھا رہی ہے  
 شراب کے اُس نے کھنچے منہ پر ہنسی کے مارے  
 رنگین اور صحنی کے بھینگے ہوئے کنارے  
 شرم و جیا کی سُرخی چہرے پہ چھا رہی ہے  
 شام اس کو دکھتی ہے اور سُکرا رہی ہے



# چناب

وہ بلندی جس پہ ہیں نورانیوں کی بستیاں  
 برف کی آبادیاں برفانیوں کی بستیاں  
 نغمے سوتے ہیں جہاں خاموشیوں کے ساز میں  
 مچو تھابیں بھی وہاں اک روز خوابِ ناز میں  
 دفعۃً ٹوٹا مرے مجبور خوابوں کا طلسم  
 بن گئی ہستی مری کبیرِ بابوں کا طلسم  
 گرمی رفتار نے چھپڑا مجھے بھڑا بے  
 گونج اٹھے کہسار میرے نغمے بیتابے  
 میں اتر آیا فسرا زکوه سے گاتا ہوا  
 اپنی متوالی روش میں ٹھوکریں کھاتا ہوا



پاسبانوں نے بہت گھیرا بہت روکا مجھے

یعنی ہیبت ناک دیووں نے عبت ٹوکا مجھے

کچھ نہ بن آیا مری سعی عمل کے سامنے

پیری رو میں بہ گئے آئے جو مجھ کو ہتھانے

ابر نے آنسو بہا کر مجھ کو رخصت کر دیا!

اور اپنے موتیوں سے میرا دامن بھر دیا

دولت کہ سارے کر دامن سیلاب میں

آخر کار آبسائیں خطہ پنجاب میں

بتیں گزری ہیں اس فردوس میں بہتا ہوں میں

یہ پری زادوں کی وادی ہے یہاں بہتا ہوں میں

اس زمیں پر چاہنے والے مرے آباد ہیں

شاد ہیں دونوں کنارے ہر طرح سے شاد ہیں



ان کے دل روشن ہیں سچی دوستی کی آگ سے  
 ان کے گیتوں کی صدا ملتی ہے میرے راک سے  
 میرا افسانہ بندھا ہے ان کے افسانوں کے ساتھ  
 آہ جیسے شمع و البتہ ہو پروانوں کے ساتھ  
 حُسن و صورت عشق و الفت کا نہیں کال اس جگہ  
 ہر طرف آباد ہیں سوہنی مہینوال اس جگہ  
 ٹوٹتے ہیں میری موجوں پر کئی کچے گھڑے  
 روز دکھلاتے ہیں اک اُفت نہی کچے گھڑے  
 یہ ہوا ہروں سے جو خوشگست و ببت ہے  
 ہرنے رانجھے کی مٹھی بانسری سے مست ہے  
 ہر دو شیزہ دکھتی ہے مجھ میں نقشہ میر کا  
 بن گیا ہوں آئینہ میں میر کی تصویر کا



گھیرتی ہیں مجھ کو ان سادہ دلوں کی ٹولیاں

بھولی بھولی صورتیں ہیں۔ یہ مٹھی مٹھی بولیاں

اپنے بچوں کی طرح سے پالتا ہوں میں انہیں

چو طلب کرتے ہیں یہ۔ دے دالتا ہوں میں انہیں

میرے بچوں کی طرح آتے ہیں میری گود میں

کھیلتے ہیں اور سو جاتے ہیں میری گود میں

ان کو طوفانِ حوادث سے بچا لیتا ہوں میں

اپنے دامانِ محبت میں چھپا لیتا ہوں میں

مختصر یہ ہے کہ الفت ہے مجھے پنجاب سے

خوش ہوں میں پنجابیوں کی شورشِ بنیاب سے





## ہمالیہ

یہ دنیا اللہ اللہ کس قدر آزاد دنیا ہے  
یہی دنیا ہے جس کے فیض سے آباد دنیا ہے  
یہ اُونچی چوٹیاں نورانیوں کی بارگاہیں ہیں  
جہاں برف کے پرفانیوں کی کارگاہیں ہیں  
یہ منزل ہے ہوا کے بزشگالی کاروانوں کی  
یہیں پر ختم ہوتی ہے بلند سی آسمانوں کی  
کوئی خالی قدم اس خاک پر آیا نہیں اب تک  
فرشتوں کی عبادت گاہ ہے یہ سرزمین اب تک  
یہاں آکر زمیں نے آسمان کی ہمسری کر لی  
یہاں مٹی نے حاصل دو جہاں کی سرور کر لی  
یہ اُونچے شامیانے دستِ قدرت نے لگائے ہیں  
یہ لاتعداد خمیے سبز نممل سے سجائے ہیں



یہ دیوداروں کا جنگل قدرتی پریوں کی بستی ہے  
 یہاں خاموشیاں اُگتی ہیں موسیقی برستی ہے  
 یہاں گھلی ہوئی چاندی کے فوارے اُچھلتے ہیں  
 یہاں سوتے نکلتے ہیں یہاں چشمے اُبلتے ہیں  
 یہاں آکر ہوائیں وامنیوں میں رنگ بھرتی ہیں  
 گھٹائیں بن کے اُٹھتی ہیں فلک سے جنگ کرتی ہیں  
 کوئی دیکھے یہاں آکر تبسم لالہ زاروں کے  
 ترنم جو تباروں کے تکلم آبشاروں کے  
 یہ شادابی خزاں نا آشنا معلوم ہوتی ہے  
 شگفتہ ہر طرف شانِ خدا معلوم ہوتی ہے  
 یہاں چاروں طرف خاموشیوں کا حشر برپا ہے  
 جہاں تک دیکھتے بس ایک نورانی اندھیرا ہے  
 یہاں آتے ہی انساں اپنی ہستی بھول جاتا ہے  
 خدا کی قدرتوں میں خود پستی بھول جاتا ہے



# صبح و شام کو ہسار

کس قدر منہ گامہ پرور ہے سکوتِ کوہ ہسار  
 کار پرواز ان قدرت ہیں یہاں مصروفِ کار  
 رفتوں پر رفتیں ہیں پستیوں میں بستیاں  
 کس قدر آباد ہیں برفانیوں کی بستیاں  
 اک بڑے قانون کی تعمیل ہوتی ہے یہاں  
 قسمتِ آب و ہوا تبدیل ہوتی ہے یہاں  
 گوشے گوشے میں ہیں قائم کارخانے ابرکے  
 بن رہے ہیں تن رہے ہیں شاہیاں ابرکے  
 وقتِ بیچارہ یہاں پابند ہے مجبور ہے  
 اس مشقت گاہ کا ادنیٰ سا اک مزدور ہے



آسماں گردش میں ہے دو کام کرنے کے لئے  
صبح کرنے کے لئے یا شام کرنے کے لئے

## صبح

صبح کا یہ فرض ہے معسوموں پر آیا کرے  
جس قدر سونا فراہم کر سکے لایا کرے  
لے کے آتی ہے زرِ خالص کی کانیں ہر سحر  
لا کے رکھ دیتی ہے سونے کی چٹانیں مشرق پر  
کیہیا سازانِ چرخ اُٹھتے ہیں اپنے کام کو  
آگ کی بھٹی میں رکھتے ہیں طلائے خام کو  
دفعاً شعلے نظر آتے ہیں یارنگیں دھواں  
چوٹیاں مشرق کی ہو جاتی ہیں سب آتش و شام  
دیکھتے ہی دیکھتے ہوتا ہے سونے کا یہ حال  
کوئی شے پگھلی ہوئی کچھ قرمزی کچھ لال لال



حکم یہ ہے اس میں جو نازمیں سے چھین جایا کرے  
 اور باقی ایک طلسمی گیسو بند بن جایا کرے  
 بعض چایک دست شاگردان استاد ازل  
 کرتے ہیں اس گیسو میں نیز گھٹنے کا عمل  
 جب پہاڑوں سے اُبھرتا ہے یہ لقب نور کا  
 حُسن خود کرتا ہے نظارہ قریب و دور کا  
 کارگہ کا جائزہ لیتے ہیں اٹھ کر نور بانس  
 ڈرتے ڈرتے پہ چڑھا دیتے ہیں نورانی نفا  
 یہ طلسمی گیسو برساتی ہے ناراہیب نور  
 زندگی کی گرم بازاری کا ہوتا ہے نور

شام

رفتہ رفتہ سُرخیلوں پر چھپ گیا کالا غبار  
 بسٹ گیا رنگِ شفق مرغیب گیا یہ نالہ زار



نور کے زربین ایوانوں میں تالے پڑ گئے  
 ارغوانی بدلیوں کے رنگ کالے پڑ گئے  
 شام آئی ہے سکوں کا جال پھیلائے ہوئے  
 ساحرہ بیٹھی ہے کالے بال بکھرائے ہوئے  
 بے زباں خاموشیاں جاگیں ہدایتیں سو گئیں  
 شورشیں چپ ہو گئیں خاموشیوں میں کھو گئیں  
 کوہ پر ظلمات کی پیروں نے پھیلانے  
 ہر طرف تاریک دامن کھول کر پھیلا دئے  
 ایک پر سرخ خاموشی فضا میں بس گئی  
 اک شبک رفتار مدہوشی ہو میں بس گئی  
 جھاڑیاں کالی ردا میں اوڑھ کر چپ ہو گئیں  
 بند کلیاں اپنی خوشبو سے لپٹ کر سو گئیں  
 اس طرح اونچے پہاڑوں میں گھری ہیں ادیاں  
 جس طرح دیووں کے گھر میں قید ہوں شہزادیاں



منظرِ کہسار پر اس دم یہ ہوتا ہے گمان  
 اُونٹ ہیں بیٹھے ہوئے، اُترا ہوا ہو کارواں  
 یا گھٹائیں ہیں کہ اُٹھیں سرد ہو کر جم گئیں  
 اور یا پھر آندھیوں میں چلتے چلتے تھم گئیں  
 یا کنارِ چرخِ ظاہر ہیں اثرِ برسات کے  
 خیمہ بوسیدہ میں پیوند ہیں بانات کے



# شہسوارِ کربلا

لباس ہے پھٹا ہوا  
 غبار میں اٹا ہوا  
 تمام جسم نازنین چھدا ہوا کٹا ہوا  
 یہ کون ذی وقار ہے  
 بلا کا شہسوار ہے  
 کہ ہے ہزاروں قاتلوں کے سامنے ڈٹا ہوا  
 یہ بالیقین حسینؑ ہے  
 نبیؐ کا نورِ عین ہے



یہ جس کی ایک ضرب سے  
 کمالِ فنِ حرب سے  
 کسی شقی گری ہوئے تڑپ رہے ہیں کر کے  
 غضب سے تیغہ دوسر  
 کہ ایک ایک وار پر  
 اٹھی صدائے الاماں زبانِ شرق و غرب سے  
 یہ بالیقین حسینؑ ہے  
 نبی کا نورِ عین ہے

یہ کون حق پرست ہے  
 منے رضا سے مست ہے  
 کہ جس کے ساتھ کوئی ملن دے نہ لپست ہے



اُدھر ہزار گھاس تھے  
 مگر عجیب بات تھی  
 کہ ایک سے ہزار ہا کا حوصلہ شکست ہے  
 یہ بالیقین حسین ہے  
 بنی کا نورِ عین ہے

عبا بھی تار تار ہے  
 تو جسم بھی فگار ہے  
 زمیں بھی ہے تپتی ہوئی    فلک بھی مشعلہ بار ہے  
 مگر یہ مردِ تیغ زن  
 یہ صفت شکن فلک شکن  
 کمالِ صبر و تن دہی سے محو کار زار ہے



یہ بالیقین حسینؑ ہے  
نبیؐ کا نورِ عین ہے

---

دلاوری میں فرد ہے  
بڑا ہی شیر مرد ہے  
کہ جس کے دبدبے سے دشمنوں کا رنگ زرد ہے  
جیبِ مصطفیٰ ہے  
مجاہدِ خدا یہ ہے  
جبھی تو اس کے سامنے یہ فوج گرد برد ہے  
یہ بالیقین حسینؑ ہے  
نبیؐ کا نورِ عین ہے

---



اُدھر سپاہِ شام ہے  
 ہزار انتظام ہے  
 اُدھر ہیں دشمنانِ دینِ اُدھر فقط امام ہے  
 مگر عجیب شان ہے  
 غضب کی آن بان ہے  
 کہ جس طرف اٹھی ہے تیغ بس خدا کا نام ہے  
 یہ بالیقین حسین ہے  
 نبی کا نورِ عین ہے

—



# لاہور

(تصویر کا ایک سُرخ)

خطۂ لاہور یعنی جنتِ ہندوستان  
جس کی خوبی سے ہے خاکِ پاکِ پنجاب آسمان

ہے تو یہ جنت مگر انسان بستے ہیں یہاں  
خُلد کے نکلے ہوئے ارمان بستے ہیں یہاں

صورت و معنی ہم محو نیا زونا زہیں  
حُسن کے پہلو بہ پہلو عشق کے انداز میں

حُسن پھرتا ہے یہاں اٹھکھپیلیاں کرتا ہوا  
سادگی کو بے حجابی سے عیاں کرتا ہوا

عشق ہر سو اس تماشا گاہ میں آوارہ ہے  
زخم خوردہ ہے بہت آزر وہ ہے بیچارہ ہے



اک طرف قاتل نگاہیں تیر برساتی ہوئی  
 اک طرف مجبور آہیں دل کو دھڑکاتی ہوئی  
 یہ وہ میخانہ ہے جس میں سابقانِ مے فروش  
 پھر رہے ہیں ہر طرف ساغر بکھتینا بدوش  
 پینے والے پے بہ پے آتے ہوئے جاتے ہوئے  
 گنگنائے لڑکھڑاتے ٹھوکر میں کھاتے ہوئے  
 ولولے اٹھتے ہوئے بڑھتے ہوئے چڑھتے ہوئے  
 روآفات و بلا کی سیفیاں پڑھتے ہوئے  
 جلوہ آرا ہیں یہاں کیفیتیں پنجاب کی  
 سینہ فولاد میں خاصیتیں سیما کی  
 آس و گل میں زندگی ہنگامہ آرا ہے یہاں  
 موت بھی چاہے تو جینے کا سہارا ہے یہاں



## توبہ نامہ

اُف وہ راوی کا کنارہ۔ وہ گھٹا چھائی ہوئی  
 شام کے دہن میں سبزے پر بہا آئی ہوئی  
 وہ شفق کے بادلوں میں نیلگوں سُرخ کی کارنگ  
 اور راوی کی طلائئِ نقریٰ لہروں میں جنگ  
 شہ درے میں آم کے پیڑوں پہ کونل کی پکا  
 ڈالیوں پر سبز پتوں سُرخ پھولوں کا نکھا  
 وہ گلابی عکس میں ڈوبی ہوئی چشمِ حساب  
 اور نشے میں مست وہ سرمست موجوں کے رباب  
 وہ ہوا کے سر دھونے کے شوخیاں کرتے ہوئے  
 بن پئے بدست کر دینے کا دم بھرتے ہوئے



دُور سے ظالم پیہے کی صدا آتی ہوئی  
 پئے بہ پئے کم سخت پی پی کہہ گئے اُکساتی ہوئی  
 اور وہ میں ٹھنڈی ٹھنڈی ریت پر بیٹھا ہوا  
 دونوں ہاتھوں سے کلیجہ تھام کر بیٹھا ہوا  
 شیخ صاحب! سچ تو یہ ہے اُن دنوں پتیا تھا  
 اُن دنوں پتیا تھا یعنی جن دنوں جیتا تھا  
 اب وہ عالم ہی کہاں ہے مے پئے مدت ہوئی  
 اب میں تو بہ کیا کروں۔ تو بہ کئے مدت ہوئی



کیا پابند نے نالے کو میں نے  
یہ طرزِ خاص ہے ایسا دیری







# جاگ سوزِ عشق

جاگ سوزِ عشق جاگ!

جاگ سوزِ عشق جاگ!

جاگ کام دیوتا      فتنہ ہائے نوجوا  
بجھ گیا ہر دل مرا      پھر کوئی لگن لگا

سرد ہو گئی ہے آگ  
جاگ سوزِ عشق جاگ!

جاگ سوزِ عشق جاگ

جاگ سوزِ عشق جاگ

پڑ گئی دلوں میں چھوٹ      کیا جوگ پڑ گیا



پرتھوی پر چار کونٹ ایک سوگ پڑ گیا  
 سسزوں پر شیش ناگ  
 جاگ سوزِ عشق جاگ!

جاگ سوزِ عشق جاگ  
 جاگ سوزِ عشق جاگ  
 تو نے آنکھ بند کی کائنات سو گئی  
 حُسنِ خود پسند کی دن سہرات ہو گئی  
 زرد پڑ گیا سہاگ  
 جاگ سوزِ عشق جاگ!

جاگ سوزِ عشق جاگ!  
 جاگ سوزِ عشق جاگ!



اب نہ وہ سفر نہ سیر رہبری نہ رہزنی  
 کچھ نہیں ترے بغیر دوستی نہ دشمنی  
 اب لگاؤ ہے نہ لاگ!  
 جاگ سوزِ عشق جاگ!

جاگ سوزِ عشق جاگ!  
 جاگ سوزِ عشق جاگ  
 اے معنیِ شباب جاگ خوابِ ناز سے  
 دل شکستہ ہے رباب عرصہ دراز سے  
 مرگئے قدیم راک  
 جاگ سوزِ عشق جاگ!



جاگ سوزِ عشقِ جاگ!  
 جاگ سوزِ عشقِ جاگ!  
 تُو جو چشمِ وا کرے ہر امنگِ جاگ اٹھے  
 آہ و نالہ جاگ اٹھے راکِ نگِ جاگ اٹھے  
 جوگ سے ملے بہاگ  
 جاگ سوزِ عشقِ جاگ!

جاگ سوزِ عشقِ جاگ!  
 جاگ سوزِ عشقِ جاگ!  
 پھر اسی اٹھان سے تیراٹھے کماں اٹھے  
 صبر کی زبان سے شورِ الاماں اٹھے  
 جاگ اٹھیں دلوں کے بھاگ  
 جاگ سوزِ عشقِ جاگ!



جاگ سوزِ عشقِ جاگ!  
 جاگ سوزِ عشقِ جاگ!  
 جاگ اے نظرِ فروزا!    جاگ اے نظرِ نوازا!  
 جاگ اے زمانہ سوزا!    جاگ اے زمانہ سبازا!  
 جاگ نیند کو تیاگ!  
 جاگ سوزِ عشقِ جاگ!



# کرتن بنسری

بنسری بجائے جا  
 کاہن مری والے نند کے لال  
 بنسری بجائے جا  
 بنسری بجائے جا  
 پریت میں بسی ہوئی اداؤں سے  
 گیت میں بسی ہوئی صداؤں سے  
 برج باسیوں کے جھونپڑے بسائے جا  
 سنائے جانائے جا  
 کاہن مری والے نند کے لال  
 بنسری بجائے جا



بنسری بجائے جا  
 کاہن مڑلی والے نند کے لال  
 بنسری بجائے جا  
 بنسری بجائے جا  
 بنسری کی نے نہیں ہے آگے  
 اور کوئی شے نہیں ہے آگے  
 پریم کی یہ آگ چار سولگائے جا  
 جلائے جا جلائے جا  
 کاہن مڑلی والے نند کے لال  
 بنسری بجائے جا  
 بنسری بجائے جا





# دل ہے پائے بس میں

(دگیت)

پُورب میں جاگا ہے سویرا دُور ہوا دنیا کا اندھیرا

لیکن گھڑتار یک ہے میرا

چٹھم میں جاگی ہیں گھٹائیں پھرتی میں سرمست ہوئیں

جاگ اٹھو منجانے والو پینے اور پلانے والو

زہر ملاؤ رس میں

دل ہے پائے بس میں

باغ میں بلبیل بول رہی ہے زنگس آنکھیں کھول رہی ہے

شبِ نیم موتی رول رہی ہے



آم پہ کونل کوک اٹھی ہے سینے میں اک ہوک اٹھی ہے  
 بن جاؤں نہ کہیں سودائی جانوروں کی رام دہائی  
 چھتتی ہے نس نس میں  
 دل ہے پرانے بس میں

بیت گیا دن رات بھی آئی تاروں نے محفل بھی سجائی  
 اُس نے مگر صورت دکھائی  
 وہم کئی ٹالے ہیں میں نے تارے گن ڈالے ہیں میں نے  
 وعدے کا تو کس کو یقین ہے آنکھ میں لیکن نیند نہیں ہے  
 نیند نے کہا لیں قسمیں  
 دل ہے پرانے بس میں

لوگو چھوڑو دنیا داری جان گیا الفت میں تمہاری



تہ کر دو یہ نصیحت ساری  
 مجھ کو تم سے کام ہی کیا ہے؟ میرا ننگ نام ہی کیا ہے؟  
 اس دُنیا کی پریت ہی ہے رسم ہی ہے ریت ہی ہے  
 ٹوٹ گئیں سب رسمیں  
 دل ہے پرانے بس میں

کون بتائے الفت کیا ہے؟ دل کیا دل کی حقیقت کیا ہے؟  
 مر مٹنے میں لذت کیا ہے  
 بے درد اس کو کیا پہچانے جس پر بلتی ہو وہ جانے  
 دیکھ اے گیانی دُنیا ہے فانی ہائے محبت۔ ہائے جوانی  
 آگ لگی ہے خس میں  
 دل ہے پرانے بس میں




دوستوں اس کا نام نہ پوچھو کچھ بھی نہیں ہے۔ کام نہ پوچھو

اس کے سوا پیغام نہ پوچھو

میرا بھی تم نام نہ لینا مل جائے تو یوں کہہ دینا  
اک دیوانہ چپ رہتا ہے کہتا ہے تو یہ کہتا ہے

دل ہے پرانے بس میں

دل ہے پرانے بس میں





# پرانی بسنت

رنگ دے

رنگ دے قدیم رنگ

رنگ دے قدیم رنگ      بے دریغ - بے درنگ  
 جس کی ضو سے مات ہو      رنگ بازمی و سرنگ  
 عشق کے لباس کو      رنگ شوخ و شنگ دے

رنگ دے

رنگ دے قدیم رنگ

رنگ دے

رنگ دے قدیم رنگ



ایک ہی امنگ دے      ایک ہی ترنگ دے  
 دین۔ دھرم مہٹ نہ جائے      پاس نام و ننگ دے  
 دامن دراز دے      یا قبائے تنگ دے

رنگ دے

رنگ دے قدیم رنگ

رنگ دے

رنگ دے قدیم رنگ

عمر گھٹ گئی تو کیا؟      ڈور کھٹ گئی تو کیا؟  
 یہ ہوائے تند و تیز      رُخ پلٹ گئی تو کیا؟  
 آگئی بسنت رُت      اور اک پننگ دے

رنگ دے

رنگ دے قدیم رنگ



رنگ دے

رنگ دے قدیم رنگ

صلح ہو کہ جنگ ہو      ساتھیوں کا رنگ ہو

سب ہمیں پسند ہے      خون ہو کہ رنگ ہو

خون ہو کہ رنگ ہو      ایک رنگ رنگ دے

رنگ دے

رنگ دے قدیم رنگ





# پریت کا کیت

اپنے من میں پریت

بسالے

اپنے من میں پریت

من مندر میں پریت بسالے      او مور کھ او بھولے بھالے  
دل کی دنیا کرے روشن      اپنے گھر میں جوت جگالے  
پریت ہے تیری ریت پرانی      بھول گیا او بھارت والے

بھول گیا او بھارت والے

پریت ہے تیری ریت

بسالے

اپنے من میں پریت



بسالے

اپنے من میں پریت

کرودھ کپٹ کا اُترا ڈیرا      چھایا چاروں کونٹا ندھیرا  
 شیخ برہمن دونوں رہزن      ایک سے بڑھ کر ایک کٹیرا  
 ظاہر داروں کی سنگت میں      کوئی نہیں ہے سنگی تیرا

کوئی نہیں ہے سنگی تیرا

من ہے تیرا میت

بسالے

اپنے من میں پریت

بھارت مانا ہے دکھیا ری      دکھیا رے ہیں سب نرناری  
 تو ہی اٹھالے سندرمڑی      تو ہی بن جا شام مراری  
 تو جاگے تو دنیا جاگے      جاگ اٹھیں سب پیم چاری



جاگ اٹھیں سب پریم چاری  
گائیں تیرے گیت  
بسالے

اپنے من میں پریت

نفرت اک آزار ہے پیارے دکھ کا دارو پیار ہے پیارے  
آجا اصلی روپ میں آجا ٹوہی پریم اوتار ہے پیارے  
یہ ہارا تو سب کچھ ہارا من کے ہارے ہارے پیارے

من کے ہارے ہارے پیارے

من کے جیتے جیت

بسالے

اپنے من میں پریت



دیکھ بڑوں کی ریت نہ جائے      سر جائے پر مہیٹ نہ جائے  
 میں ڈرتا ہوں کوئی تیسری      جلتی بازی جیت نہ جائے  
 جو کرنا ہے جلدی کر لے      تھوڑا وقت ہے پریت نہ جائے

تھوڑا وقت ہے پریت نہ جائے

وقت نہ جائے پریت

بہالے

اپنے من میں پریت





# فرشتہ کا گیت

(گیت)

دیکھ اُس دنیا کا نظارا

میرے ساز کے تاروں میں      رنگیں نغمہ زاروں میں

بہندوں کے دریاؤں میں ہے ایک جانی دنیا      اس دنیا کو دنیا کہہ دیتی ہے خوابی دنیا

دیکھ اُس دنیا کا نظارا

ہلکا ہلکا پیارا پیارا

میرے ساز کے تاروں میں      رنگیں نغمہ زاروں میں



ہستی کیا ہے مٹھا سُننا

سُننا کیا ہے مٹھی پریت مٹھی پریت ہے میرا گیت

میرے مٹھے گیتوں میں ہستی ہو ساری ہستی مٹھے مٹھے گیت ہیں میرے پیاری پیاری ہستی

ہستی کیا ہے مٹھا سُننا

دل میں رہنا۔ آنکھ سے چھپنا

سُننا کیا ہے مٹھی پریت مٹھی پریت ہے میرا گیت





# اُلفت کا اظہار

(گیت)

میرے دل کا باغ

پیاری۔ میرے دل کا باغ

میں ہوں دل کے باغ کا مالی      لایا ہوں ٹھولوں کی ڈالی  
نازک نازک ٹھول میں جیسے اُجلے اور بے داغ      ایسا ہی بے داغ ہی پیاری میرے دل کا باغ

پیاری میرے دل کا باغ

میں ہوں دل کے باغ کا مالی      لایا ہوں ٹھولوں کی ڈالی

اُلفت کا احساس

پیاری۔ اُلفت کا احساس



اُفت ہے پھولوں کا گہنا خوشبوؤں میں رہنا سہنا  
 مہم ہلکی پھینکی پھینکی۔ ان پھولوں کی باس بیٹھا بیٹھا دروہو جیسے اُفت کا احساس

پیاری اُفت کا احساس

اُفت ہے پھولوں کا گہنا خوشبوؤں میں رہنا سہنا

اُفت کا اظہار

پیاری۔ اُفت کا اظہار

میری ٹھنڈی ٹھنڈی آپ ہیں تیری جیسے سرانگاہیں  
 ان پھولوں کی ہر ڈالی ہے اک گلشن۔ بے خاں ان پھولوں کی رنگت جیسے اُفت کا اظہار

پیاری۔ اُفت کا اظہار

میری ٹھنڈی ٹھنڈی آپ ہیں تیری جیسے سرانگاہیں



# اندھی جوانی

(گیت)

گھٹائیں چھائی ہیں گھنگھو گھٹائیں چھائی ہیں گھنگھو

گھٹائیں کالی کالی

خوب برسنے والی

متوالی

پر شور

گھٹائیں

چھائی ہیں گھنگھو

گھٹائیں چھائی ہیں گھنگھو



گلشن کی گل پوش ادائیں آموں کی خاموش فضا میں  
 کوئل کی مدہوش صدائیں  
 بن میں بول رہے ہیں بو  
 گھٹائیں چھائی ہیں گھنگھو  
 گھٹائیں چھائی ہیں گھنگھو

جوانی لے آئی برسات جوانی لے آئی برسات

جوانی - ہائے جوانی

سرشوری - نادانی

مستانی

بد ذات

جوانی

لے آئی برسات

جوانی لے آئی برسات



بیٹھا ہوں اب مرگ کنار سے کرتا ہوں توروں کے نظار سے

آہ نگاہیں - آہ اشارے

چھائی نگہ پر کالی رات

جوانی لے آئی برسات جوانی لے آئی برسات

محبت آہوں کا طوفان محبت آہوں کا طوفان

محبت - پیاری پیاری

میٹھی میٹھی پیاری

بے چاری

انجان

محبت

آہوں کا طوفان

محبت آہوں کا طوفان



اِک کشتی ملاح سے خالی میں نے اٹھا طوفان میں ڈالی

اس کشتی کا اللہ والی

پار لگائے گا رحمان

مجھت آہوں کا طوفان مجھت آہوں کا طوفان





# حُسن اور موت

(گیت)

ذلتوں سے تنگ آ کر عشقِ آخر مر گیا

ہو ہو کو لے گیا میدانِ خالی کر گیا

مر گیا ————— عشقِ آخر مر گیا

اٹھ گئی آہ و فغاں

رہ گئے کچھ استخوان

بے کسی

بے بسی

نوحہ خواں ————— زندگی پر نوحہ خواں

مر گیا ————— عشقِ آخر مر گیا



ذلتوں سے تنگ آکر عشقِ آخر مر گیا

موت نے چاہا کہ تکمیلِ جہاں بانی کرے  
یعنی شاہِ حُسن کو وقفِ پشیمانی کرے  
دیکھ لے ————— حُسن آکر دیکھ لے

زندگانی کا آل

اس جوانی کا آل

عیش کو

طیش کو

پائمال ————— لن ترانی کا آل

دیکھ لے ————— حُسن آکر دیکھ لے

موت نے چاہا کہ تکمیلِ جہاں بانی کرے



آ رہا تھا حسن بھی اٹھکیلیاں کرتا ہوا  
 آپ ہی اپنی ہوا خواہی کا دم بھرتا ہوا  
 بے حجاب ————— شوخیوں کرتا ہوا  
 بیش و کم سے بے خبر  
 زیرو بزم سے بے خبر

شاد شاد

بامراد

بے خبر ————— رنج و غم سے بے خبر  
 بے حجاب ————— شوخیوں کرتا ہوا  
 آ رہا تھا حسن بھی اٹھکیلیاں کرتا ہوا

یہ تماشا دیکھ کر موج صبا چپ ہو گئی  
 شاخ گل پر پبل رنگیں نوا چپ ہو گئی



ہو گئی ————— ہر صد اچپ ہو گئی

اور رضا گھر گئی

خوف سے تھر گئی

بہوش پر

جوش پر

چھا گئی ————— مُردنی سی چھا گئی

ہو گئی ————— ہر صد اچپ ہو گئی

یہ تمنا شاد بچھ کر موجِ صبا چپ ہو گئی

آج حسن و موت میں اک معرکہ ہونے کو تھا

کون رہ جائے گا باقی۔ فیصلہ ہونے کو تھا

فیصلہ! ————— جانے کیا ہونے کو تھا



دم بخود تھی کائنات  
اڑ گیا رنگِ حیات

تخم گئے  
جم گئے

بے ثبات      سب جو بے ثبات  
فیصلہ!      جانے کیا ہونے کو تھا  
آج حمن و موت میں اک معرکہ ہونے کو تھا

حسن آیا سرخوش کیفِ شرابِ زندگی  
موت کی وادی پہ چمکا آفتابِ زندگی  
زندگی      کامیابِ زندگی

ابتدا سے بے نیاز  
نامفصلے سے بے نیاز



سر بسر

بے خبر

بے نیاز      انتہا سے بے نیاز  
زندگی      کامیاب زندگی  
حسن آیا سر خوشی کیفِ شرابِ زندگی

استخوانوں پر پڑی جب چشم بے پروا نے حسن  
خندہ دلچسپ تھا اندازِ استنزلے حسن  
اور بھی      مٹ گئے اعدائے حسن  
موت حیراں ہو گئی  
خود پشیمان ہو گئی

زندگی

خوش ہوئی



ہو گئی ————— بلکہ خنداں ہو گئی  
 اور بھی ————— مٹ گئے اندائے حسن  
 استخوانوں پر پڑی جب چشم بے پروائے حسن

عشق کے مرنے میں بھی اک آن پیدا ہو گئی  
 یعنی مردہ ہڈیوں میں جان پیدا ہو گئی  
 ہو گئی ————— شان پیدا ہو گئی  
 شوخی انداز تھی  
 یا نگاہ ناز تھی!

اُت نگاہ!

بے پناہ!

راز تھی ————— واقعی اک راز تھی  
 ہو گئی ————— شان پیدا ہو گئی  
 عشق کے مرنے میں بھی اک آن پیدا ہو گئی



# کابل کا گیت

( امریکن شاعرہ ایلا وہیلر و لاکس کی ایک نظم )  
 اب شام ہو چلی ہے اب چھا چلا اندھیرا  
 دنیا پر آسماں نے صبر و سکون بکھیرا  
 اور دامنِ شفق پر  
 سرخی نے رنگ بکھیرا  
 مستور ہیں ہوا میں اس پر سکونِ فضا میں  
 کچھ میٹھے میٹھے نغمے  
 کچھ گیت کچھ ترانے  
 لیکن اُداس ہوں میں بالکل ترا س ہوں میں



بے کار ہی گزارا یہ دن بھپ آج میں نے  
 سوچا نہ کھسلی کا کوئی علاج میں نے  
 اٹھ کر نہیں سنوارا  
 کچھ کام کاج میں نے  
 کھیتوں پہ جانے والے ہمت دکھانے والے  
 لوٹے ہیں کام کر کے  
 دامن خوشی سے بھر کے  
 خوشیاں منارہے ہیں اور گیت گارہے ہیں

خوش ہو کے اس طرح سے گاتی نہیں کبھی میں  
 اس خوش نما خوشی کو پاتی نہیں کبھی میں  
 اس کیف و سرخوشی میں  
 آتی نہیں کبھی میں



میری ادا س گھڑیاں رہتی ہیں سینہ کو باں  
 سن سن کے پُٹن ادا  
 اب ہو چکی ہوں ادا  
 چپ چاپ سن رہی ہوں اور سر کو دھن رہی ہوں

مغرب کے سرخ بادل مڑھیا چکے ہیں سارے  
 اور شام کی جب میں پر چھٹکے ہوئے ہیں تارے  
 لیکن میں سرنگوں ہوں  
 بیٹھی ہوں اک کنارے

بے تاب ہو رہی ہوں چپ چاپ ہو رہی ہوں  
 بے کار زندگی پر  
 بیمار زندگی پر  
 سر کو کھپا رہی ہوں آنسو بہا رہی ہوں



لیکن ہے عورتوں سے ایسا ہی حال میرا  
 سب بھول جاؤنگی میں آئے گا جب سویرا  
 پھر کاہنی کا آکر  
 دل میں جمے گا ڈیرا  
 دن بیت جائے گا پھر یہ وقت آئے گا پھر  
 خوش ہونگے کام والے  
 اور میں کروں گی نالے  
 تدبیر سے ڈروں گی تقدیر پر مروں گی

جب صبح کی ضیا میں ملتی نہیں مسرت  
 پھر شام کی ردا میں حاصل ہو کیا فراغت  
 مجھ کو تو ایک پل بھی  
 ہوتی نہیں یہ جرات



دل کو ذرا سنبھالو پھولوں پہ آنکھ ڈالو

دل ہے مرا فشرودہ

شاید ہوں وہ بھی مُردہ

شاید وہ میرے پیارے مرجھا چکے ہوں سارے

یہ دن یہ سیری راتیں یہ ماہ و سال میرے

بڑھتے رہے ہمیشہ رنج و ملال میرے

گو خوشنما بہت ہیں

خواب و خیال میرے

لیکن انہیں اگر میں ستحفے کے طور پر میں

اُس در پہ لے کے جاؤں

دربار میں دکھاؤں

تو دو جہاں کا آقا مجھ کو نکال دے گا



آقا کے سامنے کیا منہ لے کے جاؤنگی میں  
 خواب و خیال کیونکر جا کر دکھاؤں گی میں  
 شرمندہ ہو کے یونہی  
 بس لوٹ آؤں گی میں  
 غفلت شعار ہوں میں تقصیر وار ہوں میں  
 اُس نے اگر یہ پوچھا  
 دُنیا سے لائی ہے کیا؟  
 پھر کیا جواب دوں گی اللہ میں کیا کہوں گی!

راحت پسند ہستی کچھ کام کاج کر لے  
 ان محنتوں کا خوگر اپنا مزاج کر لے  
 جو کام کل کرے گی  
 وہ اٹھ کے آج کر لے




اٹھ کارگاہ میں چل محنت کی راہ میں چل

اٹھ وقت جا رہا ہے

تجھ کو بتا رہا ہے

تو تم کھو رہی ہے برباد ہو رہی ہے





یادِ رنگان







# والدہ کی موت

(۱۹۲۵ء میں جب مصنف خیر پور سندھ میں تھا)

اے کہ جینا تھا تجھے بھی ناگوار اے کہ ٹوڈت سے تھی زار و زار

بن گیا لے آج تیرا بھی مزا مل گئی مٹی میں تو پایاں کار

فکر تھی تجھ کو بہت اولاد کی

راہ لی آخر عدم آباد کی

موجھائے اٹک میں بہتی تھی تو رفتگاں کی یاد میں رہتی تھی تو

دائمی ماتم کے دکھ سہتی تھی تو جلد مرجاؤں گی یہ کہتی تھی تو

آج فرصت ہو گئی ہر کام سے

سو لحد میں سو بڑے آرام سے!



میری اولادوں کے تھے ارماں تھے  
اب پڑھانا تھا انہیں قرآن تھے

یوں نہ کرنا تھا انہیں حیراں تھے  
بچیاں روتی ہیں اے اماں تھے

آج کیوں ان سے جدا سوئی ہے تو؟

دامنِ مادر میں جا سوئی ہے تو؟

تو نے کیس میری بہت غمخواریاں  
غم بھر کر کرتی رہی دل داریاں

ہائے رنجِ بوریانِ چاریاں  
مجھ کو دھوکا دے گئیں ناداریاں

وقتِ آخر میں نہیں تجھ سے قریب

وقتِ آخر رہ گیا میں نصیب

اللہ اللہ کس قدر مجبور ہوں  
زر نہیں آنے سے بھی معذور ہوں

کیا کہوں اس وقت بے مفذور ہوں  
آہ تجھ سے کالے کوسوں دور ہوں

تُو نے بھیجا تھا مجھے پردیس میں

تاکہ آؤں رزق لے کر دیس میں



آہ وہ حسرت دمِ رخصت تری! وہ تبسم میں نہاں رقت تری!  
 آہ وہ معصوم سی صورت تری! آہ وہ معنوم سی شفقت تری!

وہ نگہ پر بے کسی چھپائی ہوئی  
 وہ تری آواز بھرائی ہوئی

میرے سر پر ہاتھ رکھنا پیار سے اور یہ کہنا بڑے اصرار سے  
 "اے پسر بے فکر رہ گھر بار سے کام کیا تجھ کو میرے افکار سے"

تُو نہ رو اچھی ہوئی جاتی ہوں میں

غم نہیں کھاتی دو اکھاتی ہوں میں

ماتے آنے میں تذبذب تھا مجھے اسے آنا ہی نہ تھا زیبا مجھے

خود ہی تُو نے دودھ جب بننا مجھے روکتا تھا میرا اندیشہ مجھے

کر دیا بے بس تری تاکید نے

ساتھ ہی والد کی بھی تائید نے



میں نے تیرے پاؤں پر بوسہ دیا تو نے سینے سے مجھے چمٹا لیا

کانپتے لب فی امان اللہ کہا اور منہ سرچوم کر رخصت کیا

راستے سے لوٹ آیا میں مگر

کیونکہ تھی تیری نقاہت پر خطر

پھر بڑائی کی میری تقدیر نے دی دعا کوتاہی تدبیر نے

کر دیات اہل تری تفسیر نے اور کھینچا رزق کی زنجیر نے

حکم سے تیرے ہوا لاچار میں

پھر سفر پر ہو گیا تیار میں

گھر سے میں نکلا ادھر گھر لٹ گیا میں تلاش زریں تھا زلٹ گیا

لٹ گیا بختِ سکن در لٹ گیا گلشنِ آغوشِ مادر لٹ گیا

میں شکستہ پر چین سے دور ہوں

دور ہوں خاکِ وطن سے دور ہوں



اب کہ میں ہوں اور تنہائی مری ہم نفس ہے خاکِ صحرائی مری  
دم بخود ہے ناشکیبائی مری دل کی دنیا ہے تاشائی مری

دل ہی میں بیتاب ہو لیتا ہوں میں  
اور چپکے چپکے رویتا ہوں میں

تیری خدمت کیلئے زندہ تھا میں تیری راحت کیلئے زندہ تھا میں  
اس سعادت کیلئے زندہ تھا میں اس ضرورت کیلئے زندہ تھا میں

ہو سکی افسوس یہ خدمت تری

مجھ سے مستغنی رہی نیت تری

اب کرے گا کون میرا انتہا خط لکھے گا کون مجھ کو بار بار  
کون اب لے گا بلائیں بے شمار کون میرے دکھ سے ہوگا بے قرا

اب حقیقی مادری شفقت گئی

بے غرض بے مدعا الفت گئی



قطع کرنی پڑگئی راہِ بعید      تاکہ جنت میں ہوتیری بازوید  
 اے خدائے پاک اے ربِّ محمد      ”منحصر مرنے پہ ہو جس کی امید

نا امیدی اُس کی دیکھا چاہئے

موت کو بھی اک زمانہ چاہئے

بھائیوں کے غم سناتے ہیں مجھے      مرنے والے یاد آتے ہیں مجھے  
 لوگ کیوں نغمے سناتے ہیں مجھے      میں نہیں روتا رلاتے ہیں مجھے

کیا خبر ان کو میرا کیا حال ہے

میری ہستی کس قدر پامال ہے





# غروبِ آفتابِ سُرخن

(یہ نظم حفیظ نے اپنے استاد حضرت مولانا گرامی قدس سرہ کی وفات پر لکھی)  
صبح کے ساحل سے جو کشتی چلی تھی نور کی

آخر کار اُس نے طے کر لی مسافتِ دُور کی

شکر ہے دریائے ہستی کا کنارا اہل گیا

بے سہارا حسرتوں کو اک سہارا اہل گیا

اس مسافر کیلئے منزل ہے ساحلِ شام کا

کٹ گیا لبِ سفر وقت آگیا آرام کا

آرزو نے پاؤں پھینکے ہیں سو نے کیلئے

ولو لے بیتاب ہیں آسودہ ہونے کیلئے

اب یہ ہنسرِ خواب کے طوفان میں کھو جائے گا

نہیں آجائے گی چُپ ہو جائے گا سو جائے گا



شام نے کچھ اس طرح پھیلا دیا ہے دامِ خواب  
 موت کی تاریکیوں میں گھر گیا ہے آفتاب  
 اس غمِ جانگاہ میں چشمِ شفقِ خونبار ہے  
 بادلوں کا اک جلو جس ماٹھی تیار ہے  
 نور کے شعلے کو یہ کالا کفن پہنائیں گے  
 پھر اٹھا کر پردہٴ ظلمات میں لے جائیں گے  
 بزمِ ہستی کا چراغِ حُسن گل ہو جائے گا  
 روزِ روشن رات کے آغوش میں سو جائے گا

یاس ہی کے دل میں رہتی ہے مگر اُمید بھی  
 شام ہوتی ہے ہمیشہ صبح کی تمہید بھی  
 لیکن اے بختِ سید یہ شام ہے شامِ فسق  
 اس کے دامن میں نظر آتے ہیں ایامِ فراق



چھپ رہا ہے اسکے پرے میں اک ایسا آفتاب  
 پھر طلوعِ صبح محشر تک نہیں جس کا جواب  
 اپنے بد قسمت ستاروں کو بلا اے آسماں  
 سوچتا کیا ہے صیفِ ماتم بچھا۔ اے آسماں  
 جا رہا ہے بختِ روشن پھر نہ واپس آئے گا  
 کون دنیا میں ترے اقبال کو چمکائے گا  
 بے زباں تاروں کی عشرت کیا ہے بزمِ خواب  
 یہ چمک کچھ بھی نہیں ہر آنسوؤں کی آبی  
 آہ وہ خرمن جہاں سے جھولیاں بھرتے تھے یہ  
 جس شعاعِ نور سے کسبِ فیض کرتے تھے یہ  
 آج وہ خورشیدِ عالم تاب خود گہنا گیا  
 چشمہٴ آبِ بقا تارکیوں میں آگیا



باور گنتی سیہ پوشی کی تیساری کرے  
 میتِ فرزند پر ماتم کرے زاری کرے  
 اے عروسِ زندگانی ٹٹ گیا تیرا سہاگ  
 سہرہ کر ڈالی قضا نے سینہ الفت کی آگ  
 اے دلہن زیور بڑھا دے اوڑھ لے چادر سیاہ  
 ہمکنارِ مرگ ہے تیرا شبہ خاور سیاہ  
 پتلیوں میں آ بسی جانِ گرامی دیکھ لے  
 پھر نہ دیکھے گی کبھی شانِ گرامی دیکھ لے  
 ہے لباسِ شعر خون آرزو سے لالہ زار  
 قبر ہے رنگینیوں کی یا گرامی کا مزار

اٹھ گیا دن کا عمل۔ رات آگئی۔ خاموش رہا!

اک بھیا نک رات راندھی رات یا تم پوش رات



اے نگاہِ حُسن جا اپنے سپہِ خانے میں بیٹھ!  
 سرگمیں بلکیں جھکالے بند کا شانے میں بیٹھ!

اڑ گیا اے حُسنِ تصویرِ وفاداری کا رنگ  
 عشق کے جذبات میں آیا ہوسِ کاری کا رنگ  
 ہر طرف تاریکیاں چھائیں اُجالا چھپ گیا  
 تیری عصمت کی گواہی دینے والا چھپ گیا  
 اے جنونِ عشقِ داماں و گریباں چاک کر  
 اپنے ہاتھوں اپنی ہستی کو سپردِ خاک کر  
 اب تیری تصویرِ وحشت پیکر بے رنگ ہے،  
 مٹ گئی دُنیا سے دل میدانِ ہستی تنگ ہے،  
 اب نمائشِ پامتسا ہے دیدۂ نظارہ میں  
 اب کسے آئے گا تیری پاکبازی کا یقین



اے زبانِ شوق تیری شدہ گفتاری گئی  
 اے متاعِ ذوق تیری گرم بازاری گئی  
 دن ڈھلے ہی بلبلِ باغِ سخن کے ہمصنیر  
 ہو چکے ہیں اپنے اپنے آشیانوں میں اسیر  
 اب یہاں موجِ شہیم جاں فزا اٹھے تو کیوں  
 نالہ جانکاہِ بلبل کی صدا اٹھے تو کیوں  
 اب گلستانِ سخن اُجڑا ہوا ویرانہ ہے  
 سرورِ بے دل۔ بے زباں آہوں کا ماتم خانہ ہے  
 اب صبا آتی ہے تھراتی ہوئی ڈرتی ہوئی  
 رنگ کی بے مانگی پر سسکیاں بھرتی ہوئی

اے تکلمِ چپ نہ ہو اک آخری فریاد کر  
 قبر کی خاموش دنیا سے سخن ایجا د کر



ہو گئے خاموش ہنگامے تری آواز کے  
 اب نہ چھیرے گا معنی تار تیرے ساز کے  
 سوئے مٹھی نیند شور انگیز افسانے ترے  
 اٹھ گیا پیر معیاں خالی ہیں پیمانے ترے  
 اب نخیل میں بھرے گا زندگی کے رنگ کون  
 شعلہ بن کر آپ ہو جائیگا زیبِ سنگ کون  
 بن گئی رنگینی گفتار تصویرِ خموش  
 گوشہ فردوس میں پنہاں ہو فردوسِ گوش  
 رہ گیا رنگِ سخن اترے ہوئے پھولوں کی بہا  
 کون پہنائے گا اب صورت کو معنی کا لباس





# طُوطی ہونی کشتی کا ملاح

(مجاہد ملت مولانا محمد علی قدس سرہ کی وفات پر)

”شبِ تاریک، بہیم موج گردا بے چینِ حائل“  
 نہنگانِ اجل کی نیتیں بیدار پر مائل  
 غضب تھا اک شکستہ ناؤ کا منجھدھا میں بھیننا  
 وفا کی بسکیاں، قسمت کا رونا، موت کا ہننا  
 فقط اک ”سر بھرا“ ملاح طوفانوں سے لڑتا تھا  
 ہوا کے آگے کے جنوں سے شیطانوں سے لڑتا تھا  
 اگرچہ ناؤ میں انبوہ در انبوہ انساں تھے  
 یہ سب ملاح کے ہم قوم تھے یعنی مسلمان تھے



یہ سب تھے عقل و جرأت میں ارسطو اور اسکندر  
 مگر آرام سے لیٹے ہوئے تھے ناؤ کے اندر  
 چلی جاتی تھی کشتی خشکیں موجوں سے ٹکراتی  
 اُبھرتی، مٹھتی، دبتی دباتی اور چکراتی  
 کہیں گرداب کے منہ میں کہیں پرشور دھاکے پڑے  
 کبھی اس کے اشارے پر، کبھی اُس کے اشارے پر  
 ہوا کے دوش پر خونخوار غفریتوں کی فوجیں تھیں  
 پہاڑ اٹھ اٹھ کے ٹکراتے تھے یا پانی کی موجیں تھیں  
 فلک پر بے تخاصا دور تے تھے بار کے گھوڑے  
 کڑکتی بھلیاں برسار ہی تھیں آتشیں کوڑے  
 اُڑا کرتے ہیں صدیوں سے جگر کے جس طرح اٹتے  
 اکھڑتے جا رہے تھے رفتہ رفتہ ناؤ کے تختے



تعجب ہے کوئی پروا نہیں تھی ناؤ والوں کو  
 کہ طُوفان میں نطس آتی تھی خامی ”باکمالوں“ کو  
 انہیں معلوم تھا گرداب نے کشتی کو گھیرا ہے  
 گھڑی بھر میں یہ بیڑا اب نہ تیرا ہے نہ میرا ہے  
 انہیں دعوے تھے بجز زندگی میں ناخدائی کے  
 انہیں گریاد تھے گرداب میں مشکل کشائی کے  
 یہ طوفانوں پہ کر سکتے تھے پچھے دار تقریریں  
 دکھا سکتے تھے تقریروں میں طوفانوں کی تصویریں  
 ہوا کا سُخ ذرا بدمے تو سب کچھ جان جاتے تھے  
 تیر دریا نہنگوں کی نظر چھپان جاتے تھے  
 یہ سب جو پاؤں پھیلائے ہوئے کشتی میں لیٹے تھے  
 پرانے ناخداؤں اور ملاحوں کے بیٹے تھے



مگر وہ ”سہرا ملاح“ تنہا تھا۔ اکیلا تھا  
 ادھر موجوں کی شدت تھی، ادھر پانی کا ریلہ تھا  
 وہ چلاتا تھا۔ اٹھو بھائیو۔ آؤ۔ ادھر آؤ  
 ذرا ہمت دکھاؤ دست و بازو کام میں لاؤ  
 ہوا میں اڑ چکی ہے دھجی دھجی بادبانوں کی  
 شکستہ ہو چکی ہے ناؤ۔ مانگو خیر جانوں کی  
 اکھڑ جائیں گے تختے۔ آؤ ان کو تھام لو آ کر  
 سلامت ہیں جو کچھ ”اوزان“ سے کام لو آ کر  
 ادھر سیلاب پھر آتا ہوا معلوم ہوتا ہے  
 ادھر گرداب بل کھاتا ہوا معلوم ہوتا ہے  
 نہیں ہنگام سونے کا کھڑے ہو جاؤ۔ تن جاؤ  
 حوادث کے مفتابیل آہنی دیوار بن جاؤ



مہا دانا و آب کے اور بھی کمزور ہو جائے  
 یہ گردِ آب بلا شاید وہاں گور ہو جائے  
 وہ چلایا وہ چیخا مانتیں کیں آہ و زاری کی  
 مگر بے سود تھا سب کچھ کسی نے بھی نیاری کی  
 نہ آمادہ ہوا کوئی بھی جرأت آزمائی پر  
 سبھی ہنستے رہے ملاح کی ہرزہ سرائی پر  
 بلاتا تھا وہ نامِ غیرتِ اسلام لے لے کر  
 جھڑک دیتے تھے لیکن سب اُسے دشنام دے دیکر  
 مگر ملاح اپنے فرض کا احساس رکھتا تھا  
 وہ اپنے ساتھیوں کی آبرو کا پاس رکھتا تھا  
 اسی نے جسم پر کھائے تھپیڑے بند موجوں کے  
 اسی کے ساتھ ٹکرائے ہوئے تیز کے جھونکے



وہ اپنی جان پر سہتا رہا۔ سہتا رہا تنہا  
 اٹھو! ہمت کرو! اکتا رہا کتا رہا تنہا  
 مگر منستے رہے۔ منستے رہے غفلت کے شیدائی  
 اسی کشتی کے ہمراہی اسی ملاح کے بھائی  
 اُدھر بڑھتی رہی۔ بڑھتی رہی دریا کی طغیانی  
 اُدھر گھٹتی رہی۔ گھٹتی رہی توفیقِ انسانی  
 شکستہ ناؤ کا ملاح بے دم ہو گیا آخر  
 بڑھا کر حوصلہ تن میں اُلو کم ہو گیا آخر  
 گرا دریا میں چپو۔ ماتھے سے پتو اُڑ بھی چھوٹی  
 شکستہ ہو گئے بازو گز ہمت نہیں ٹوٹی  
 وہ کشتی کے محافظ ڈھونڈتا تھا اب بھی یاروں میں  
 انہیں تاکید کرتا تھا اشاروں ہی اشاروں میں



مگر اُس کے اشاروں کو سمجھ سکتا نہ تھا کوئی  
 سمجھ سکتا بھی ہو۔ تو اس طرف تکتا نہ تھا کوئی

تھکن کا ہو رہا تھا اب اثر آہستہ آہستہ

لگا ٹھکنے وہ سرفراز سر آہستہ آہستہ

یہی سر جو ہواؤں سے نہ طوفانوں سے جھکتا تھا

نہ فرعونوں سے جھکتا تھا نہ بامانوں سے جھکتا تھا

نہ جھکتا تھا کبھی میر و وزیر و شاہ کے آگے

وہ سر۔ اک مرتبہ پھر جھک گیا اللہ کے آگے

تعجب سے رداٹے ابریں سے برق نے جھانکا

کہ یہ اک آخری سجدہ تھا اُس مردِ مسلمان کا

شکتہ ناؤ میں طوفان کی اس چپیرہ دستی میں

وہ اپنا فرض پورا کر چکا تھا جس رستی میں



نہ رو۔ او بے حیثیت قوم! اب رونے سے کیا حاصل!

دکھانے کے نہیں قابل یہ منہ دھونے سے کیا حاصل!

تزار و ناتری طرزِ ستم سے بھی نرالا ہے

اُسے روتی ہے جس کو تو نے خود ہی مار ڈالا ہے

درِ توبہ بغیبِ توبہ ہرگز کھل نہیں سکتا

امو کا داغ رسمی آنسوؤں سے دھل نہیں سکتا





# تنہی صغریٰ

(ایک دوست کی بچی کے مرنے پر)

دنیا میں آگیا تھا رحمت کا اک فرشتہ  
ہم خاکوں سے آکر جوڑا تھا اُس نے رشتہ

اُلفت کا بیج بو کر فردوس کو سدھارا  
اللہ کی رضا پر کیا زور ہے ہمارا

تنہی سی ایک چڑیا جنت سے آگئی تھی  
آنکھوں میں بس گئی تھی دل میں بس آگئی تھی



مَن ہو مہنی سی مینا کچھ روز چھپائی  
لیکن ہوا پساں کی اُس کو نہ راس آئی

آخر ادا اس ہو کر چپ چاپ اڑ گئی وہ  
جنت سے آئی تھی وہ جنت کو مڑ گئی وہ

کوٹے گی اب نہ ہرگز ہم لاکھ اُسے بلائیں  
چاہے ہزار پٹھیں رو رو کے سر کھپائیں

اب کیا بنا سکے گا رو رو کے جان کھونا  
رونے سے فائدہ کیا؟ بے فائدہ ہے رونا

ہاں یاد آ رہی ہیں اُس کی وہ ساری باتیں



وہ بھولی بھولی صورت وہ پیاری پیاری باتیں

وہ ہم سنوں سے مل کے بے اختیار ہنسنا  
وہ بار بار باتیں وہ بار بار ہنسنا

ہوتا نہ تھا کسی سے جھگڑا فساد اُس کو  
اور ”شاندار گنگا“ ساری تھی یاد اُس کو

نظمِ حفیظ پڑھنا ہر ایک کو سنانا  
”میرا سلام لے جا“ میٹھے سُروں میں گانا

اک پاک روح تھی یا معصوم صغیر تھی  
سچ مج وہ نیک بچی جنت کی تینتری تھی



نہیں آگئی ہے اُس کو      پھولوں میں سو گئی ہے  
تصویر کی طرح سے      خاموش ہو گئی ہے

غم چاہتے ہو اسلم      رو کر اُسے جگانا  
گویا سمجھ رہے ہو      اس نیند کو بہانا

سونے دو سو رہی ہے      اب مت اُسے جگاؤ  
اس دکھ بھرے جہاں میں      واپس نہ پھر بلاؤ

دُنیا ہے سکھ سے خالی      دکھ چار سو بھرا ہے  
غم کے سوا یہاں پر      سوچو تو کیا دھرا ہے



# موت کا قافلہ

کُلُّ مَنْ عَلَيْهَا فَانٍ

آتی ہے آوازِ درا  
یہ قافلہ ہے موت کا

دیکھو وہ گرد اڑتی ہوئی افلاک پر چڑھتی ہوئی  
ہر موڑ پر مڑتی ہوئی ہر سمت کو بڑھتی ہوئی

حسرت بھری خاموشیاں

ہیں ساتھ ساتھ اسکے رول

آہوں کے ڈیرے ساتھ ہیں گہرے اندھیرے ساتھ ہیں

یہ قافلہ ہے موت کا

آتی ہے آوازِ درا



ہاں موت ہے یہ موت ہے!  
 اپنا سفر کرتی ہے طے  
 یعنی دیارِ ہست کو پھرتی ہے سر کرتی ہوئی  
 ہر اک بلند و پست کو زیر و زبر کرتی ہوئی  
 گسار کیا میدان کیا  
 آباد کیا ویران کیا  
 یہ سب کو ٹھکراتی ہوئی زیرِ بنگیں لاتی ہوئی  
 اپنا سفر کرتی ہے طے  
 ہاں موت ہے یہ موت ہے!

پنجے درندوں کی طرح  
 بازو پرندوں کی طرح  
 ہے ہڈیوں کے ڈھانچے انسرودگی لپٹی ہوئی



ڈائن کی صورت سرسبز آزر دگی لپٹی ہوئی  
 آنکھیں ہیں پتھرائی ہوئی  
 اور مردنی چھائی ہوئی  
 پچکے ہوئے سے کال ہیں بکھرے ہوئے سبب ہیں  
 بازو پرندوں کی طرح  
 پنجے درندوں کی طرح

اس کی خوشی ماتم میں ہے  
 اس کی مسرت غم میں ہے  
 نالے نہیں یہ درد کے اس دیونی کاراگے  
 جھونکے ہوائے سرد کے اس کے نفس کی آگے  
 جس شہر میں جلتی ہے یہ  
 جس راہ پر چلتی ہے یہ



آتی ہے آوازِ فغاں اٹھتا ہے آہوں کا دھواں  
 اس کی مسرت غم میں ہے  
 اس کی خوشی ماتم میں ہے

اس کے جلو میں ہیں رول  
 گل پیرہن بانگے جواں  
 بوڑھے بھی ہیں سچے بھی ہیں  
 ہیں عورتیں بھی مرد بھی  
 جھوٹے بھی ہیں سچے بھی ہیں  
 اصرار بھی دل سرد بھی  
 غافل بھی ہیں معصوم بھی  
 مسرور بھی معنوم بھی  
 مجبور بھی مختار بھی  
 مفلوک بھی زردار بھی  
 گل پیرہن بانگے جواں  
 اسکے جلو میں ہیں رول



یاروں سے دل برداشتہ  
 پیاروں سے دل برداشتہ  
 یہ پریم گھاتی موت کے موہ لو بھرتج کر آئے ہیں  
 سارے براتی موت کے پھولوں میں سج کر آئے ہیں  
 عاشق وفا بھولے ہوئے  
 معشوق ادا بھولے ہوئے  
 بیوی کا دل توڑے ہوئے بچوں سے منہ موڑے ہوئے  
 پیاروں سے دل برداشتہ  
 یاروں سے دل برداشتہ

کہتی ہے آوازِ جبرس  
 اللہ بس۔ باقی ہو بس  
 سننے ہیں سب شاہ و گدا یہ موت کی آواز ہے



سب ہیں اسی کے ہم نوا کتنا سربلا ساز ہے  
 لاچار ہیں مجبور ہیں  
 اس سحر میں مسحور ہیں  
 یہ پیند کے ماتے ہیں سب سوتے چلے جاتے ہیں سب  
 کہتی ہے آوازِ جبرس  
 اللہ بس باقی ہو بس

یہ قافلہ ہے موت کا  
 بس یونہی چلتا جائے گا  
 اس قافلے کے ہم سفر بس یونہی ٹپتے جائینگے  
 سودوزیاں سے بے خبر زوروں پہ چٹھتے جائینگے  
 یہ تیز رو آتش قدم  
 جائیں گے تاحدِ عدم



منزل مگر معدوم ہے اللہ کو معلوم ہے  
بس یونہی چلتا جائے گا  
یہ قافلہ ہے موت کا!





# عصائے پیری

گیا وہ ہنگام خود پرستی  
اُجڑ چکی ولولوں کی بستی

خزاں کے ہاتھوں سوٹ چکی ہے      ہوس کی شوخی ہوا کی مستی  
شباب کی وادیِ طرب سے      گزر گیا کاروانِ ہستی  
عدم کا پُر ہول راستہ ہے      اُدھر لبندی اُدھر ہے پستی

گیا وہ ہنگام خود پرستی

سفر ہے اور رات کا اندھیرا      نہ جانے کب آئے گا سویرا  
ٹھہر کے چلنا بے غمبیر      کہ عمر کا لد چکا ہے ڈیرا  
گرہ میں زاوِ سفر نہیں ہے      ہے جان کی تاک میں لٹیرا  
غرض پرستوں کی ہمراہی ہے      نہ کوئی تیسرا نہ کوئی میرا



سفر ہے اور رات کا اندھیرا

قدم قدم پر ہزار ٹھوکر  
 نہ عشق سا تھی نہ عقل رہا بسر  
 سنبھل کے چلنا ہے سخت مشکل  
 کہ پاؤں جتنے نہیں نہیں پر  
 کہیں ذرا بھی جو پس پھسلا  
 تو ٹکڑے ٹکڑے ہے گا لہو سر  
 نراکتِ راہ کی وہ حالت  
 اور اس پہ یہ تند و تیز صحر

قدم قدم پر ہزار ٹھوکر

ہے دامن ہوش پارا پارا  
 حواس بھی کر گئے کنارا  
 مگر چلے جا رہے ہیں رہرو  
 کہ اب نہیں کوئی اور چارا  
 فضائے امید کی جبین پر  
 چک رہا ہے بس ایک تارا  
 کہ ہے تو فزند سا تھ میں ہے  
 عصائے پیری ہے یہ سہارا

چک رہا ہے بس ایک تارا





# ہندوؤں کی لہتی

خاموش - خاموش

اے دوست - خاموش!

اے رونے والے اے فاتحِ خواں

یہ سرزمین ہے شہرِ خموشیاں

سوئے پڑے ہیں ہستی کے طوفان

غمہائے امروز فردا کے ارماں

ناکامیِ دوش

خاموش - خاموش



خاموش - خاموش

اے دوست - خاموش!

بیٹھے ہیں مل کر      سانچھ اور سویرا

دُھندلی ضیا ہے      ہلکا اندھیرا

اس وقت کوئی      تیرا نہ میرا

اُترا ہوا ہے      روجوں کا ڈیرا

آنکھوں سے روپوش

خاموش - خاموش!

خاموش - خاموش!

اے دوست - خاموش!

اے جنبش لب      ہاں ہاں خیمبردار!

باطل نہ ہو جائے      یہ سحر زہار



ہیں آج یک جا      عنجز اور پندار  
 پہلو بہ پہلو      مجبور و مختار

ہشیار و مدہوش  
 اے دوست - خاموش!

خاموش - خاموش

اے دوست - خاموش!

خاموشیوں میں      گم ہیں صدائیں

بے کار ہیں سب      یہ التجائیں

کس کو پکاریں      کس کو بلائیں

یہ بیوی نکتے      یہ باپ مائیں

ہیں سبہ درگوش

خاموش - خاموش!



# ایک لڑکی شاداں

یہ نظم میری عزیز بیٹی ارشاد بتول کی یادگار ہے

میں نے ایک تینک سچوں کے لہو نظمیں لکھی ہیں ان نظموں کو میری سب سے بڑی بیٹی ارشاد بتول جسے میں پیار سے "شاداں" کہا کرتا تھا بڑے شوق سے پڑھتی تھی۔ اکتوبر ۱۹۶۹ء میں جب میں نے پھول کی سا لگڑ نمبر کے لئے لندن نظمیں لکھیں تو ان میں سے ایک نظم یہ بھی تھی میں اس وقت سفر میں تھا اور میرے بال بچے جالتہ ہر میں جہاں شاداں مدرسہ بنات میں قرآن مجید پڑھ رہی تھی۔ اس نظم سے مقصود محض شاداں کو ذوق کرنا تھا۔ میں نے لکھا تھا کہ وہ پڑھتی پڑھاتی کچھ نہیں سارا دن کھیل کود میں ضائع کر دیتی ہے۔ خیال یہ تھا کہ اول تو وہ اس نظم کو اپنے نام پر لکھ کر خوش ہوگی جیسا سو پڑھے گی تو پڑھ کر بگڑے گی اور اس طرح خوب سنسنی مہ اٹ رہیگا۔ ان پر لطف خیالات کو بے حس و ذہن گھر پہنچاؤ اسی دن شام کو یہ بچی جو میری آنکھوں کا نور تھی اچانک کنوئیں میں گر کر جاں بحق تسلیم ہو گئی۔ پھول کا سا لگڑ نمبر اس وقت ملاحظہ میں اپنے لخت جگر کو سپرد خاک کر چکا تھا۔

ایک لڑکی تھی چھوٹی سی	دُہلی سی اور موٹی سی
نتھی سی اور مُتھی سی	بالکل تھن متھنتی سی
اُس کے بال تھے کالے سو	سیدھے گھن گریبے سے
مُنہ پر اُس کے لالی سی	چٹھی سی مٹیالی سی
اُس کی ناک پکوڑی سی	نوکیلی سی چوڑی سی



سُرخ سفید اور پیلی سی  
 اُجلے سے اور میلے سے  
 بی بی سی اور گولی سی  
 شاداں بی بی نام اُس کا  
 جاگتی تھی اور سوتی تھی  
 کھینچا کرتیں اُس کے کان  
 کھیلوں میں مت وقت گنوا  
 شاداں کھیلتی رہتی تھی

آنکھیں کالی نیلی سی  
 کپڑے اُس کے تھیلے سے  
 یہ لڑکی تھی بھولی سی  
 ہر دم کھیل تھا کام اُس کا  
 ہنستی تھی اور روتی تھی  
 ہر دم اُس کی اماں جان  
 کہتی تھیں مکتب کو جا  
 امی سب کچھ کہتی تھی

آئے اُس کے ابا جی  
 چیزیں دینے لائے تھے  
 خیر نماشا دیکھو اب  
 شاداں آکچھ پڑھ کے سنا  
 کیا دیتی اُس وقت جواب  
 چھوٹی تھی مٹی سی

اک دن شاداں کھیل میں تھی  
 وہ لاہور سے آئے تھے  
 بکس میں تھیں یہ چیزیں سب  
 اٹانے آتے ہی کہا  
 گم تھی اک مدت سو کتاب  
 دو بہنیں تھیں شاداں کی



نام تھا منجھلی کا سیماں  
 وہ بولی اے ابا جی  
 ٹی ہے سی اے ٹی کیٹ  
 منہ ماؤ تھہ ہے تاکے نوز  
 میں نے ابا جی ویکھا  
 شاداں نے اس وقت کہا  
 لیکن ابا نے چپ چاپ  
 اس میں جو چیزیں نکلیں  
 اک چینی کی گڑ یا تھی  
 اک ننھی سی تھی موٹر  
 گیندوں کا اک جوڑا تھا  
 اک سیٹی تھی اک باجا  
 شاداں کو کچھ بھی نہ ملا  
 گڑ یا سی ننھی تھی تاداں  
 اب تو پڑھتی ہوں میں بھی  
 چوہا ہے آر اے ٹی ریٹ  
 اور گلاب کا پھول ہے روز  
 خوب سبق ہے یاد کیا  
 میں نے ہی تو سکھایا تھا  
 کھولا بکس کو اٹھ کر آپ  
 ساری سیماں کو دیدیں  
 اک جاو کی پڑیا تھی  
 آپ ہی چلتی تھی فر فر  
 اک لکڑی کا گھوڑا تھا  
 ایک تھا مٹی کا راجا  
 یعنی کھیل کی پانی سزا

اب وہ غور سے پڑھتی ہے

پورے طور سے پڑھتی ہے



# آرشاد کی یاد میں

اک بار پھر وطن میں گیا۔ جا کے آگیا  
 لختِ جگر کو خاک میں وقتا کے آگیا  
 ہر ہم سفر پہ خنجر کا دھوکا ہوا مجھے  
 آبِ بقا کی راہ سے کترا کے آگیا  
 حورِ لحد نے چھین لیا تجھ کو اور میں  
 اپنا سامنہ لئے ہوئے ثمرما کے آگیا  
 دل لے گیا مجھے تیری تربت پہ بار بار  
 آواز دے کے بیٹھ کے اگتا کے آگیا  
 رویا کہ تھا جہیز تیرا واجب الادا  
 مینہ موتیوں کا قبر پہ برسائے آگیا




میری بساط کیا تھی حضورِ رضائے دوست

تینکا سا ایک سامنے دریا کے آگیا

اب کے بھی راس آئی نہ حُبِ وطن حقیقت

اب کے بھی ایک تیرِ قضا کھا کے آگیا



ارشادِ تینول ۱۴ اکتوبر ۱۹۲۶ء کو اچانک کتوئیں میں گر گئی اور جاں بحق ہوئی۔ اس وقت اس کی عمر

کا: ۳۰ سواں سال تھا۔ انا اللہ وانا الیہ راجعون۔



صد الجورا







## درہ خیبر

نہ اس میں گھاس اُگتی ہے۔ نہ اس میں پھول کھلتے ہیں  
 مگر اس سرزمین سے آسماں بھی جھٹک کے ملنے میں  
 کڑکتی بجلیوں کی اس جگہ چھپاتی دہنتی ہے  
 گھٹاناچ کر نکلتی ہے۔ ہوا تھڑا کے چلتی ہے  
 یہ ناہموار حیل سلسلے کا اچھا ٹونوں کے  
 امانت دار ہیں گویا پرانی داستانوں کے  
 یہی پگڈنڈیاں نیرنگ ہستی کی نظیریں ہیں  
 یہی تو قسمتِ اقوام کی خونی کبیریں ہیں  
 یہ ڈرے رہروں کی ہمتوں پر مسکراتے ہیں  
 زبانِ حال سے ماضی کے افسانے سناتے ہیں



یہ پتھر قافلے والوں کے ٹھکرائے ہوئے سے ہیں  
 کسی آتش قدم کی راہ میں آئے ہوئے سے ہیں  
 لئے بیٹھی ہیں یہ ویرانیاں محشر کے ہنگامے  
 ہیں ان سُنسائیوں میں دفن نہ کیا بھر کے ہنگامے  
 یہ بے آباد در دہشت ناک وحشت خیز ویرانہ  
 ہے لائف د اور شور انگیز تہذیبوں کا افسانہ  
 انہی دشواریوں سے آریوں کا کارواں گذرا  
 زمین ہند پر جاتا ہوا اک آسمان گذرا  
 اسی رستے سے ہو کر ہنس اور اہل تبار آئے  
 کئی خانہ خراب آئے کئی آباد کار آئے  
 یہ مٹی شانِ اسکن در کی ہو آئینہ دار اب تک  
 اسی آندھی کا باقی ہے یہاں گرد و غبار اب تک  
 اسی تابش میں چمکی تھیں مسلمانوں کی شمشیریں  
 انہی فولاد کے دیووں سے ٹکرانی تھیں تکبیریں



فلک نے اس زمیں پر بارہا محمود کو دیکھا  
 بہادر غوریوں کے طالع مسعود کو دیکھا  
 اڑی یہ خاک برسوں تک غبارِ کارواں ہو کر  
 فلک پر چھا گئی دلدوز آہوں کا دھواں ہو کر  
 اسے تمہور نے روندنا۔ اسے بارہ نے ٹھکرایا  
 مگر اس خاک کی عالی وقاری میں نہ سرق آیا  
 یہاں سے بارہا گزرے اٹاے بارگاہوں کے  
 قدم چومے ہیں اس مٹی نے اکثر بادشاہوں کے  
 کہاں اب وہ فنکوہِ نادری اقبالِ ابدالی  
 لیا کرتے تھے جن سے سخت تھپسہ درسِ پامالی  
 ہے وہ خارزار۔ اس میں ہزاروں آبنے پھوٹے  
 نہیں ٹوٹے مگر یہ سنگدل کائے نہیں ٹوٹے  
 ہوائے درۂ خیبر ہے جو انتظا راب بھی  
 کہ آجائے کوئی رہوارِ وحشت پر سوار اب بھی



# شہر پوچی آئی کی آخری رات

سیاہی بن کے چھپا یا شہر پر شیطان کا فتنہ  
گناہوں سے لپٹ کر سو گیا انسان کا فتنہ  
پناہیں حُسن نے پائیں سیہ کاری کے دامن میں  
وفاداری ہوئی رُو پوشش ناداری کے دامن میں  
میسر ہیں زری کے شامیانے خوش نصیبی کو  
اڑھادی سایہ دیوار نے چادرِ سیری کو  
مشقت کو سکھا کر خوبیاں خدمت گزاری کی  
ہوئیں بے خوف بے ایمانیاں سرمایہ داری کی  
لیا آغوش میں چھو لوں کی سبجوں نے امیری کو  
مہیا خاک ہی نے کر دئے آسنِ فقیری کو



تڑپنا چھوڑ کر چپ ہو گئے جی مارنے والے  
 مزے کی نیند سوئے تازے مارنے والے  
 وہ رُو حانی وہ جسمانی عقوبت کم ہوئی آخر  
 غلامی بیڑیوں کے بوجھ سے بے دم ہوئی آخر  
 ہوئے فریادیوں پر بند ایوانوں کے دروانے  
 کہ خود محتاج درباں ہیں جہاں بانوں کے دروازے  
 اسی انداز سے جا سوتی غفلت بادشاہوں کی  
 سرور و کیف بن کر چھپ گئیں نیندیں گناہوں کی  
 نثر میں ختم کر کے ہو گئے خاموش ہنگامے  
 بالآخر نیند آئی سو گئے پُر جوش ہنگامے  
 تھما جب زندگی کا جوش پر خاشاں اہل جاگی  
 عمل کو دیکھ کر مدہوش پادا شش عمل جاگی



اٹھایا موت نے تپتے جہنم کے دہانے سے  
 جہاں آتش کا دریا کھولتا تھا اک زمانے سے  
 بلندی سے تباہی کے سمندر نے کیا دھاوا  
 چٹانوں کے جگر سے پھوٹ نکلا آتشیں لاوا  
 دکھا دی آگ ایوانوں کو منظومی کی آہوں نے  
 اٹھائے مشعلہ ہائے آتشیں بے کس نگاہوں نے  
 اٹھیں مختار بن کر بے کسی کے خون کی مویں  
 حصارِ مرگ نے محصور کر لیں جنگِ جو فوجیں  
 نہ حسن و عشق نے پائی اماں قبرِ آہی سے  
 دہنی پاداشِ امیرِ سی سے فقیری سے نہ شاہی سے  
 ستاروں کی نگاہوں نے دھواں اٹھنا ہوا دیکھا  
 مگر خورشید نے کچھ بھی نہ مٹی کے سوا دیکھا





# شہیدوں کی عید

فرض پورا کر چکے فرصت ملی ہر کام سے  
 مقبروں میں سو رہے ہیں آج کس آرام سے  
 صبح کی صورت اٹھے تھے رات کے آغوش سے  
 ہو گیا زندہ عمل کا جوش ان کے جوش سے  
 ان کا اٹھنا تھا کہ نقتیرا خوت جاگ اٹھی  
 خوابِ غفلت میں پڑی تھی آدمیت جاگ اٹھی  
 ان سروں پر سایہ افکن کتبِ علم اسلام کا  
 ان لبوں پر ورتھا اللہ کے پیمانہ کا



آئی رحمت تھے یہ سالے زمانے کیلئے  
 آئے تھے اُجڑی ہوئی دنیا بسا نے کیلئے  
 ہو گئیں آباد ان کے نام سے آبادیاں  
 رشکِ جنت بن گئیں ان کے لہو سے ازیاب  
 بام و درگمسا رو پیداں خشک و تڑپت بلند  
 ہو گئے اللہ والوں کی صدا سے بہرہ مند  
 زندگی میں بس گئے آباد کاروں کی طرح  
 صبر کی مدت گزارے روزہ داروں کی طرح  
 پیکرِ ہستی میں بب روحِ محبت بھر چکے  
 آئے تھے جس کام کو وہ کام پورا کر چکے  
 آخر ان کی عمر کا دن ڈھل گیا شام آگئی  
 یعنی صبحِ عید کا شبے کے پیغام آگئی



آخری روزہ کیا افطار حق کے نام پر  
 بہر اظہار اطاعت جھگ گئے مسجدوں میں سر  
 قبلہ رو ہو کر مصلوں پر نازی سو گئے  
 فتح کر کے جنگ کو مردان نازی سو گئے  
 رات ان کی ہے کہ روزِ عیش کی تہی ہے  
 ان شہیدوں کے لئے صبحِ قیامت عیب ہے



# کچھوں سرمایہ دار

آنکھیں اندھی۔ دل بھی اندھا۔ اندھی تیری قسمت بھی  
 قبر صفت گھر میں بھی اندھیرا۔ اندھی ہے یہ دولت بھی  
 ظالم تیرے ہاتھوں نے مسکینوں کے دل توڑے ہیں  
 ظلم کئے ہیں۔ حق چھیننے میں پھر یہ پیسے جوڑے ہیں  
 لعنت دنیا بھر کی تو نے خوب اکٹھی کر لی ہے  
 لاکھوں جیبیں خالی کر کے اپنی تھیلی بھر لی ہے  
 مال خزانہ پاس ہے تیرے لیکن اطمینان نہیں  
 اطمینان کہاں سے آئے جب دل میں ایمان نہیں  
 یہ بے فیض خزانہ تیرا۔ تیرے کام نہ آئے گا  
 تو نے دنیا کو ترسا یا یہ تجھ کو ترسائے گا



چین تری تقدیر میں ہرگز اوس سرمایہ دار نہیں  
 مزدوروں کی چینیں ہیں اشرفیوں کی کھنکار نہیں  
 تنہائی میں اندیشوں کے جھوٹ ستاتے ہیں تجھ کو  
 تیری دولت چھیننے والے ہاتھ ڈراتے ہیں تجھ کو  
 تھیلی کھول کے ہو جاتا ہے حال بُرا ہر بار ترا  
 کر دے گی یہ دولت آخر اک دن ”بیڑا پارہ“ ترا



## رقاصہ

”رقاصہ“ حقیقت کی شاعری میں ایک نئے باب کا افتتاح ہے  
 ”ناروں بھری رات“ ”برسات“ اور ”نغمہ زار“ کی دیگر نظموں کو ہم محسوسات  
 کی شاعری کہہ سکتے ہیں۔ فضا کے ہر گوشے میں نکلتیوں کی کیفیت آوری  
 رنگوں کا خمار اور مناظر کی سرستیاں رقصاں نظر آتی ہیں۔ شاعر کے  
 سامنے گاؤں کی کھلی فضا میں ہیں۔ قدرت وسیع مرغزاروں میں کھیل  
 رہی ہے۔ معاشرت کی شاہراہیں چھپ چھپ کیوں سے پاک ہیں۔ ہر چیز پر  
 دوشیزگی کا عالم ہے لیکن جب وہ اس آزاد زندگی سے نکل کر وہاں پہنچتا  
 ہے جہاں ہر راستہ چھپیدہ ہے، جہاں ہجوم خلافت سے تنفس گھٹنے لگتا  
 ہے اور جہاں ”کشاکش حیات“ اور ”تنازع للبقا“ پر خروش عروج پر ہیں



وہ ٹھٹک کر رہ جاتا ہے اور ان حالات کو کہ جن کے ساتھ روزمرہ ساقیہ پڑنے کی وجہ سے ہماری قوتِ جائزہ شل ہو چکی ہے اس "نگاہِ اولیں" سے دیکھتا ہے جو ایک سچے شاعر کی خصوصیت ہے۔ وہ شہروں کی معاشرت کو اچھی طرح جان لیتا ہے اور سطحی خوش نمائشوں اور دلفریبیوں سے گزر کر اس داغِ برص کو بے نقاب کر دیتا ہے۔ جسے حریر و پرنیاں کے تہ درتہ پر دوپٹے میں چھپایا جاتا ہے۔ گویا یہ رفاصہ عورتیں شہر کے ہر شعبہٴ حیات کا ایک نمونہ ہیں۔ آدمیوں کے اس جنگل میں ہر افعیٰ خوشنما رنگوں میں ڈھنپا ہوا ہوتا ہے۔ ہر گناہ کے لئے ایک دلفریب نام ہوتا ہے۔

رفاصہ ایک نظم ہے و عطف نہیں۔ اس میں کوئی اقتسادی اور معاشرتی حل نہیں بتایا گیا۔ یہ محض اس درخشاں لمحے کا منظر ہے جس میں شاعر گناہ کے متعفن اور برص آلود جسم کو اس کے اصلی رنگ میں عیاں دیکھتا ہے اور یہ خوفناک لمحہ ہمارے ذہن میں ہمیشہ کے لئے پیوست ہو جاتا ہے شاعری اسی لئے و عطف و نصیحت سے زیادہ مؤثر ہوتی ہے۔



رقاصہ کا مسئلہ ایک اہم معاشرتی مسئلہ ہے۔ اس لعنت کا استیصال  
تمام اسلامی ممالک میں ہو چکا ہے۔ دوسرے آزاد ملکوں میں بھی اس کے  
متعلق کسی ایک اصلاحی قوانین جاری ہیں۔ مگر ہندوستان کہ جہاں آزادی  
سے آزاد خیالی اور آزاد خیالی سے پریشاں خیالی مراد لی جاتی  
ہے۔ اس مسئلہ میں یورپ کے بھی زیادہ "آزاد" ہے۔ یہاں یہ پیشہ معاشرت کا  
ایک جزو لاینفک قرار دیا جاتا ہے اور اگر کسی ایک فرد کو اس کے خلاف  
کوئی رد عمل بھی ہوتا تو وہ محض عارضی جوش ہوتا ہے۔ حقیقتاً اس  
نقص کو پوری طرح نمایاں کرنے کے لئے تمام نظم ایک ایسے آدمی کے  
نشیخص میں لکھی ہے کہ جو ایک بار تو اس گناہ کے خلاف اپنی آواز بہت  
زور سے اٹھاتا ہے مگر اس بلند آہنگی کا رد عمل یہ ہوتا ہے کہ وہ پھر ہمیشہ  
کے لئے اپنے حال میں مست ہو جاتا ہے۔ گویا قوم ایک شرابی کی طرح  
ہے کہ جس کے نشے میں یکایک ایسا وقفہ آجاتا ہے جب وہ اپنے آپ کو  
بہت کچھ لعنت ملامت کرتا ہے۔ مگر پھر اس غیر معمولی محنت سے تھک



کردہ پہلے سے بھی زیادہ گہرے عیش میں منہمک ہو جاتا ہے! یہ دیباچہ ایک اکتا دینے والے وعظ کی صورت پکڑ رہا ہے اس لئے میں اپنی بحث کو یہیں ختم کرتا ہوں اور شاعری و وعظ و نصیحت سے زیادہ مؤثر ہوتی ہے!

تاثیر

## ایک قاصد سے خطاب

اٹھی ہے مغرب سے گھٹا پینے کا موسم آ گیا  
 ہے رقص میں اک مہ لقا  
 نازک ادا ناز آفریں  
 ہاں ناچتی جا گائے جا نظروں سے دل برائے جا  
 تڑپائے جا تڑپائے جا  
 اے دشمن دنیا و دنیاوی



تیرا ٹھہر کنسا خوب ہے تیری ادا نہیں دل نشین  
 لیکن ٹھہر تو کون ہے ادا نیم سر یاں ناز نہیں  
 کیا مشرقی عورت ہے تو ہرگز نہیں ہرگز نہیں

تیری ہنسی بے باک ہے

تیری نگہ چالاک ہے

اُف کس قدر دل سوز ہے تفسیر پر بازاری تری

کتنی ہوس آموز ہے یہ سادہ چڑکاری تری

ہاں ہاں مسلمان زاویا

ہوتی ہیں عفت والیاں

وہ حسن کی شہسزاویاں پردے کی ہیں آبادیاں

چشم فلک نے آج تک دیکھی نہیں اُن کی جھلک

سرما بیہ شرم و حیا زپور ہے اُن کے حُسن کا



شوہر کے دکھ سہتی ہیں وہ      منہ سے نہیں کہتی ہیں وہ  
 کب سامنے آتی ہیں وہ      غیرت سے کٹ جاتی ہیں وہ  
 اعزازت ان سے ہے      نام شرافت ان سے ہے  
 اسلام پر قائم ہیں وہ      پاکیزہ و صائم ہیں وہ

تجھ میں نہیں شرم و حیا

تجھ میں نہیں ہنس و وفا

سچ سچ بتاؤ کون ہے      اوبے جیبا تو کون ہے  
 احساسِ عزت کیوں نہیں      شرم اور غیرت کیوں نہیں  
 یہ پُرفنسوں غمزے نرے      نامحرموں کے سامنے  
 ہٹ سامنے سے دُور ہو      مردود ہو مقہور ہو  
 تقدیر کی بیٹی ہے تو      شیطان کی بیٹی ہے تو  
 جس قوم کی عورت ہے تو      اُس قوم پر لعنت ہے تو



لیکن ٹھہر جانا ذرا  
تیری نہیں کوئی خطا

مردوں میں غیرت ہی نہیں	قومی حیثیت ہی نہیں
وہ ملتِ بیضا کہ تھی	سارے جہاں کی روشنی
جمعیتِ اسلامیہاں	شاہنشہ ہندوستان
اب اُس میں دم کچھ بھی نہیں	ہم کیا ہیں ہم کچھ بھی نہیں
مٹی سیاست اٹھ گئی	بازو کی طاقت اٹھ گئی
شانِ حجازی اب کہاں	وہ ترکتازی اب کہاں
اب غزنوی ہمت گئی	اب بابر می شوکت گئی
ایساں عالمگیر کا	مسلم کے دل سے اٹھ گیا
قوم اب جفا پیشہ ہوئی	بلکہ گدا پیشہ ہوئی
اب رنگ ہی کچھ اور ہے	بے غیرتی کا دور ہے



یہ قوم اب مٹنے کو ہے یہ نرود اب پٹنے کو ہے

افسوس یہ ہندوستان!

یہ گلشنِ جنتِ نشان!

ایمان داروں کا وطن! طاعت گزاروں کا وطن!

رہ جائے گا ویرانہ پھر بن جائے گا بیتِ خانہ پھر

لیکن مجھے کیا خبر ہے

تقریر کیوں بے ربط ہے

ایسا بہک جاتا ہوں میں منہ آئی بک جاتا ہوں میں

اتنا شرابی ہو گیا عقل و خرد کو کھو گیا

مجھ کو زمانے سے غرض؟ مٹنے مٹانے سے غرض؟


ہندوستان سے کام کیا اندیشہ اسلام کیا

چینے دو چینے دو مجھے

پینے دو پینے دو مجھے



جب حشر کا دن آئے گا اُس وقت دیکھا جائے گا  
 ہاں ناپختی جاگائے جا نظروں سے دل برمائے جا  
 تڑپائے جا تڑپائے جا  
 او دشمن دنیا و دین!













# عید میلاد النبی

زندگی مُردہ تھی روح زندگی افسردہ تھی  
 خامی تخلیق اپنے آپ سے آزرده تھی  
 جلوے افسردہ تھے اپنی خامی تکمیل سے  
 عشق تھا روپوش اب تک حُسن کی قندیل سے  
 سازِ فطرت تھا ابھی مضراب سے نا آشنا  
 نعمہ تھا اک لذتِ بیتاب سے نا آشنا  
 سو رہی تھی زندگانی خواب کے آغوش میں  
 آرزوئیں دم بخود تھیں حسرتِ خاموش میں



باغ سے موجِ شمیم جا نغز اٹھتی نہ تھی  
 نالہ جانکاہِ بلبل کی صدا اٹھتی نہ تھی  
 آنکھ تھی لیکن ابھی تک اشک سے محروم تھی  
 کامیابی کی تمنا رشک سے محروم تھی  
 روح نے اب تک دعاؤں کے مزے پائے نہ تھے  
 خامشی نے التجاؤں کے مزے پائے نہ تھے  
 عالمِ ایجاد تھا کچھ اس طرح - یعنی نہ تھا  
 آفرینش لفظ تھا - شرمندہ معنی نہ تھا  
 یک بیک اُمید کے گھر میں خوشی پیدا ہوئی  
 زندگی کے واسطے اک زندگی پیدا ہوئی  
 سینہ ہستی میں کروٹ لی دل بیتاب نے  
 پڑھ لیا یعنی حرارت کا سبق سیما نے



رُوئے فطرت پر محبت کی ضیا پیدا ہوئی  
 حُسن کی آنکھیں جھکیں۔ اُن میں جیا پیدا ہوئی  
 ناگہاں ساکن ہواؤں میں روانی آگئی  
 اور چین کے پتے پتے پر جوانی آگئی  
 سینہ رنچ میں اک مٹھی کسک پیدا ہوئی  
 گل میں خوشبو اور شاخوں میں لچک پیدا ہوئی  
 سزۂ خوابیدہ جاگا لہلانے کے لئے  
 ہو گئیں بے تاب کلیاں مسکرانے کے لئے  
 آج زانوئے ازل پر صبح نے انگرہائی لی  
 مسکرا کر اک کرن نے ہاتھ میں شہنائی لی  
 غل ہوا دنیا میں ختم المرسلین پیدا ہوا  
 مخزن اسرارِ قدرت کا میں پیدا ہوا



کشتی ارض و سما کا خدا پیدا ہوا

ابتدا و انتہا کا پیشوا پیدا ہوا

عرش پر سے ثاویبوں کی صدا آنے لگی

سپازِ الفت سے ترانوں کی صدا آنے لگی

عرش پر روحِ الایمیں آنے لگے جانے لگے

طاثرانِ قدسِ نغمےِ نعت کے گانے لگے

وہیے و ہیے رس بھرے نغمے ہوا ہیں بس گئے

میٹھے میٹھے گیت حوروں کے فضا میں بس گئے

بس گیا آکر فضا میں شکرِ نورانیاں

اور پیشِ نورِ مطلق جھک گئیں پیشانیاں

پر فرشتوں کے کھلے انوار لہرانے لگے

نور کے بادل زمیں پر پھول برسانے لگے



کعبۃ توحید پر رکھ کر جنہیں سات آسماں  
 جھجک گئے تنظیم کو پیش زمین سات آسماں  
 تھی یہ صبح زندگی تمہیں میرا اللہ نبی  
 آپ خالق نے منائی عیب میرا اللہ نبی





# ہلالِ عید

ء (۱)

کر دیا شام نے تمام  
 دامنِ غربِ لالہ قام  
 رنگ بھرے سحاب میں ڈوب گیا ہے آفتاب  
 چھپ نہ سکا نقاب میں خندۂ حسن بے حجاب  
 منظرِ باغ پر بہار  
 اور نسرانہ کو بہار  
 چادرِ آب جو نیا  
 ہو گئے سب طلا ننگا



نورِ شفق نے بھروسے رنگِ سحر کوہ و ستقفِ بام  
 حُسنِ نظر نے کردئے دیدہ و روحِ شاد کام  
 کر دیا تمام نے تمام  
 دامنِ غربِ لالہ قام

۲

ہو گئی نرمِ رُو ہوا  
 مچو سکو تے ہفتا  
 دن کے تھکے ہوئے کسا اپنے گھروں میں آگئے  
 دشتِ نورِ ساربان چشمہ آبِ پاکئے  
 خوش ہیں تمام روزہ آ  
 خوش ہوا ان سحرِ کردگاہ



بند ہیں سارے کاروبار  
 آنکھ ہے وقفِ انتظام  
 منتظرِ نوید ہے صبر و سکون امیر کا  
 ضبطِ دروں شہید ہے تیغِ ہلالِ عمیر کا  
 ہو گئی نرم رو ہوا  
 محوِ سکوت ہے فضا

۳

آج ہیں سب جوانِ پیر  
 ایک لکیر کے فقیر  
 طفلِ ربا امگ سے شاہِ وگدا نہال ہے  
 جوشِ طرب کے رنگ سے چہرہ شوقِ لال ہے



حُسن بھری بلندیوں

دیکھ رہی ہیں آسمان

چشمِ فلک سے بھی نہاں

محو نظر ہیں بیابان

سُرخ شفق کی ڈھال ہیں گڑ گئے بے شمار تیر

جستجوئے ہلال ہیں گم ہیں کئی مہرِ سپر

آج ہیں سب جوان و پیر

ایک لکیر کے فقیر

(۲)

جوشِ خوشی سو یک بیک

ہیں گیا گنبدِ فلک



مسلم روزہ دار نے ختم کیا مہ صیام  
سازِ طرب کے تار نے توڑ دیا سکوتِ شام

دیکھ رہا ہے آسماں

آج زمین کا سماں

دشت و جبل میں ناگہاں

گوںج اٹھیں سلا میاں

سُن کے ترانہ دعا وجد میں آگئے ملک

چھا گیا ایک نور سا فرشِ زمین سے عرش تک

جوشِ خوشی سے بیک بیک

بس گیا گنبدِ فلک



(۵)

مل گئی عید کی نوید

دیکھ لیا ہلالِ عید

ارض و سما میں دفعتاً بانگِ اذان ہوئی بلند

ایک صد امیں دفعتاً ہو گئی ہر زبان بند

ایک جہانِ پاکباز

کر کے وضو پئے نماز

دل کو کئے ہوئے گدا

جھک گیا پیشِ بے نیاز

بندہ ادھر ادھر خدا لطف ادھر ادھر امید

عجز ادھر ادھر عطا گفت ادھر ادھر شہنید

مل گئی عید کی نوید

دیکھ لیا ہلالِ عید



## یہ عید ہمار کی عید نہیں

یہ عید ہے روزہ داروں کی  
 جن کی طاعت مشکور ہوئی  
 محبوب خدا کے پیاروں کی  
 پروان چڑھی منظور ہوئی  
 سجدوں نے جبینیں چمکائیں  
 مسنت کی مرادیں بر آئیں  
 محنت کا شجر پھل لایا ہے  
 دن فضل خدا کا آیا ہے

پخشش کی امید کا دن

یاروں کیلئے ہے عید کا دن

رحمت کی گھٹائیں چھائی ہیں  
 واہیں توحید کے مہخانے  
 قبلے کی طرف سے آئی ہیں  
 اور گردش میں ہیں پیانے  
 مسان الست کا جگھٹے  
 ساتی ازل کی چوکھٹے  
 یہ سب اللہ کے دیوانے  
 شمع وحدت کے پروانے



توحید کے نغمے گاتے ہیں  
بل بل کر عید مناتے ہیں

ہم بد قسمت ہم بیچارے      آزارِ فرقت کے مارے  
عید آئی یہ کیسے مانیں؟      ہم عید کی خوشیاں کیا جانیں؟  
شرب سے نہیں پیغام آیا      غربت میں ماہِ صیام آیا  
محبوب کے در سے دور ہے      لاچار ہوئے - مجبور رہے

جب نورِ خدا کی دید نہیں  
یہ عید ہماری عید نہیں





# میرا اسلام لے جا

(مہینے کو چانے والے ایک دوست سے)  
 قسمت کے آسماں پر پہاڑے کسکشاں پر  
 چمکا ترا ستارا  
 اُس در پہ حاضری کا تجھ کو ہوا اشارا  
 اے نختہ یار بندے  
 اے کامگار بندے  
 تیری مراد مندی تقدیر کی بلندی  
 تجھ کو پکارتی ہے  
 آبارِ یاب ہو جا!  
 اے ذرّہ مجھستا! جا آفتاب ہو جا!



دربار میں چلا ہے  
 سرکار میں چلا ہے  
 رختِ سفر اٹھالے اللہ کے حوالے  
 بیڑے کے جانے والے بس اک پیام لے جا  
 میرا سلام لے جا  
 میری پیسرد آہیں منتظر نگاہیں  
 ان کا خیال کرنا  
 لیکن نہیں مناسب کچھ عرض حال کرنا  
 وہ جانتے ہیں سب کچھ  
 پہچانتے ہیں سب کچھ  
 ناشاد آرزوئیں برباد آرزوئیں  
 بے تاب ہو رہی ہیں  
 تاہم خموش رہنا



آنکھوں سے دیکھتا جا منہ سے مگر نہ کہتا

صبح و شام میرے

سب سامنے ہیں تیرے

ان سے کوئی بھجائی دیتی نہیں دکھائی  
لے جا سکے تو بھجائی با یہ صبح و شام لے جا

میرا سلام لے جا

ہر چیز کھو چکا ہوں برباد ہو چکا ہوں

یہ زندگی ہے میری

اس وقت پاس میرے شرمندگی ہے میری

کچھ ارمغان نہیں ہے

جراین و آں نہیں ہے

مفلس ہوں بنیوا ہوں کچھ بھی نہیں میں کیا ہوں



تحفے نہ مانگ مجھ سے  
 تا دم نہ کر خندارا  
 دل تیرے پاس ہو تو دیدے مجھے ادھارا  
 میرا کلام کیسا ہے؟  
 یہ جنسِ خام کیسا ہے؟  
 یہ ارمغانِ خوشی سے چاہے تو ہاں خوشی سے  
 اسے مہرباں خوشی سے یہ جنسِ خام لے جا  
 میرا سلام لے جا  
 فریاد و ناد ہو میں صہبائے آرزو میں  
 وہ جوش ہی نہیں ہے  
 ٹوٹا ہوا بھی ہے دل خاموش ہی نہیں ہے  
 سرشار کرنے والی  
 شے ہو چکی ہے خالی



میخانہ لفتیس سے اُس کیف بہتریں سے

ایمان آتشیں سے

پھر اس کو بھر کے لانا

پینے چلا ہے تو بھی اور مجھ کو بھی پلانا

ٹوٹا ہوا ہے بے شک

چھوٹا ہوا ہے بے شک

ہے عرض دست بستہ گو دور کا ہے رستہ

اور جام بھی شکستہ لیکن یہ جام لے جا

میرا سلام لے جا

یہ اشک ریز آنکھیں طوفانِ خیز آنکھیں

اب خشک ہو چکی ہیں

دریا کہاں سے لائیں قطرے کو رو چکی ہیں



ورنہ یہ آرزو تھی  
 مدت سے جستجو تھی  
 کشتی بنا کے دل کو اور پھر سجا کے دل کو  
 یثرب کے جانے والے  
 اس میں تجھے بٹھاؤں  
 دنیا ئے سریدی کے ساحل پر لے کے جاؤں  
 خیرا سے دلیرا چٹپا  
 ہوتی ہے دیرا چٹپا  
 جاہر طرح سلامت لے جا مری محبت  
 لے جا مری عقیدت میرا سلام لے جا  
 میرا سلام لے جا



# جوہر ذاتی

مدتوں سے اشک کے سیلاب میں بہتا ہے دل  
 سختیاں ہر موج طوفاں خیز کی سہتا ہے دل  
 دل میں سب کچھ ہے مگر منہ سے نہیں کہتا ہر دل  
 التجا کیسی دعا سے محتدر رہتا ہے دل  
 حاجتیں لاکھوں ہیں لیکن مانگنے سے عار ہے  
 شکر کرتا ہوں کہ دل میرا بہت خود دار ہے  
 اپنے دامن میں لیا ہے بارگاہوں نے مجھے  
 اپنے پہلو میں بٹھایا بادشاہوں نے مجھے  
 بارگاہ کا ہے بخشش کی نگاہوں نے مجھے  
 اور پناہ میں پیش کیں عالم پناہوں نے مجھے



رعب دولت کا مگر دل پر مرے چھایا نہیں  
 کچھ طلب کرنے کو میں نے ہاتھ پھیلا یا نہیں  
 عرش کی رفعت لئے بیٹھا ہوں فرشِ خاک پر  
 سر مرا آسودہ ہے پائے رسولِ پاک پر  
 اہلِ نذر بنتے ہیں میرے دامنِ صد چاک پر  
 اور میں نازاں ہوں اپنی فطرتِ بے باک پر  
 میری فطرت لئے دیا ہے جو ہر ذاتی سبھے  
 دنیوی شاہوں کی مداحی نہیں آتی مجھے




# گلشنِ حیرت

وہ ملک جو ایک سمندر ہی لمبے چوڑے میدانوں کا  
 مجموعہ ریگستانوں کا اور ناہموار چٹانوں کا  
 اک صحرا جس کے سینے پر آتش کے شرارے پھرتے ہیں  
 اک ویرانہ جس میں ستارے مارے مارے پھرتے ہیں  
 وہ سیرگہ وحشت زرا جو ہے عشرت گاہ بگلوں کی  
 سنسان بیاباں جس میں تو جہیں آسودہ ہیں غولوں کی  
 وہ دشت جہاں پر شور ہوا میں گرد غبار اڑاتی ہیں  
 مٹی کی چھاؤنی چھاتی ہیں مٹی کا فلک بن جاتی ہیں  
 طوفانی ریگ رواں جس میں زہریلے طوفان اٹھتے ہیں  
 غصے میں بھر کر کالے، نیلے، پیلے طوفان اٹھتے ہیں



وہ مٹی کے تودے جن پر کروڑوں کی بارش ہوتی ہے  
 وہ ریت جو رات کی چادر میں تاروں کے نیچے سوتی ہے  
 وہ وسعت۔ ذرے ذرے کو جو دشت بنائے بلٹھی ہے  
 گنتی کے نخل تانوں کو دامن میں چھپائے بلٹھی ہے  
 ہاں ہاں وہ عرب جو گوارہ ہے ظلمت سوز نمازت کا  
 رکھا ہے اسی پردے میں چھپا کر حق نے نگلشن جنت کا  
 یہ نگلشن جس کی راہ طلب میں ذرہ ذرہ سینا ہے  
 یہ شہر ہے کملی والے کا اور اس کا نام مدینہ ہے





# تین نغمے

## حفیظ ٹیکور۔ اقبال

ہم نوا کوئی نہ پایا جب زمیں کے فرش پر  
 میرا نغمہ لے چلا مجھ کو اڑا کر عرش پر  
 ظلمتِ ابلیس کی راہوں سے کتراتا ہوا  
 بندگی کے گیت اپنے رنگ میں گاتا ہوا  
 جاؤ پامال مسرور ماہ طے کرتا ہوا  
 مہ بہ مہ آنجسم بہ آنجسم راہ طے کرتا ہوا  
 کمکشاں تا کمکشاں بڑھتا گیا بڑھتا گیا  
 آسماں تا آسماں چڑھتا گیا چڑھتا گیا



یہ عبودیت کا نغمہ جانے کیا اعجاز تھا  
 جو ستارا میں نے دیکھا گوش بر آواز تھا  
 زہرہ افلاک میری نے اڑا کر لے گئی  
 نقش سوز و ساز کے دل میں بٹھا کر لے گئی  
 کار پردازانِ قدرت ہم سربننے گئے  
 اپنی اپنی منزلوں تک رہا سربننے گئے  
 مرجبا کہتے ہوئے ننھی سی مشیت خاک پر  
 ہو گئے رخصت ستارے باہم ہفت افلاک پر  
 دو فرشتے ساتھ چلتے چلتے آخر رہ گئے  
 لے بشر! اب تیری جرأت ہی! یہ فقرہ کہہ گئے  
 میں کہ تھا سرمست صہبائے ازل چلتا گیا  
 پاؤں تھک کر رہ گئے تو سر کے بل چلتا گیا



چلتے چلتے ایک نئی راہ میں حائل ہوئی  
 میرے ارمانوں کی منزل گاہ میں حائل ہوئی  
 ہلکی ہلکی پے سکوں لہروں میں لہرائی ہوئی  
 میٹھے میٹھے گیت اپنی پریت کے گاتی ہوئی  
 لہریا آبی دوپٹا اتا کر لپٹا ہوا  
 دامنوں سے دامن شام و سحر لپٹا ہوا  
 عطر کی لپٹیں چلی آتی تھیں اُس کے ساتھ ساتھ  
 تھنی ہوا اُس کے لئے ہر از مشاطہ کا ہاتھ  
 جھاڑیاں تھیں یا کہ سکھیاں تھیں قطار اندر قطار  
 نذر لائی تھیں پھلوں کی ڈالیاں پھولوں کے با  
 ناز میں شاخیں کھکتیں سرسراہیں چھومتیں  
 اپنے اپنے عکس کا منہ آسنے میں چومتیں



قمریاں تھیں بلبلیں تھیں۔ سرو تھے شمشاد تھے  
 شاد تھے دونوں کنارے شاد تھے آباد تھے  
 پھول سے کانٹا حسین معلوم ہوتا تھا یہاں  
 سبزہ بیگانہ نہیں معلوم ہوتا تھا یہاں  
 میرے جی میں بس گئی اسکی سکوت انزہا  
 میں یہ سمجھا ہو گیا میرا مقدر سازگار  
 پاؤں پھپھیا کر خاک ندری میں سرو دھننے لگا  
 آج جو کا نغمہ جاؤ واثر سننے لگا  
 اب ہوا محسوس یہ سارا سماں نغمے کا  
 یہ زمیں نغمے کی ہے یہ آسماں نغمے کا  
 یہ عجیب نغمہ تھا۔ اطمینان بخش و بے غروش  
 یہ عیب نشہ تھا جس میں کوئی بینائی نہ ہو شش



جو گلگشتِ چمن پہنے ہوئے کلیوں کے ہار  
 نعمت تھا۔ پاشام کی ٹھنڈی نسیم خوشگوار  
 نعمت تھا یا حدتِ خوں کے لئے برفِ آب تھا  
 یا تھکے ماندوں کی بستی میں نفیرِ خواب تھا  
 ہاں یہ نعمت تھا لگی دل کی بھجانے کے لئے  
 برف بن کر رگوں میں بیٹھ جانے کے لئے  
 نعمت خواب اور تھا نیند آنے لگی نہیں سو گیا  
 اپنی منزل بھول کر اس رنگ و بو میں کھو گیا  
 کوئی ندی تھی نہ میدانِ گل و لالہ تھا یہ  
 نعمتِ ٹیگور تھا یہ سحرِ بنگالہ تھا یہ  
 دیکھ کر نعمے کا یہ افسوں میں حیراں ہو گیا  
 میری جمعیت کا شیرازہ پریشاں ہو گیا



پھول تھے۔ خوشبو تھی نیشہ تھا۔ فضا تھی میں نہ تھا  
 ساز کی دھڑکن تھی۔ نغمے کی صدا تھی میں نہ تھا  
 میری اپنی روح کے نغمے کی لہے کم ہو گئی  
 قلب کو گرانے والی کوئی شے کم ہو گئی  
 ہو گیا سچ بستہ میں بھی اور میرا ساز بھی  
 بیٹھ جائے دل تو اٹھ سکتی نہیں آواز بھی  
 یاد مجھ کو اب وہ پسلی زندگی آنے لگی  
 یعنی اس اُفتاد سے شرمندگی آنے لگی  
 تازیانہ بن گیا ہر عمل یہ انفعال  
 دفعتاً پیدا ہوا خود اعمتادی کا خیال  
 جاگ اٹھا میں اور کنا سے ہی کنارے چل پڑا  
 سزگوں ہائے ہوئے دل کے سہارے چل پڑا



چل رہے تھے پاؤں اپنے حال سے بے حال سے  
 خود بخود تھک جانے والی ڈگمگاتی چال سے  
 اس طرح طے کر گیا میں سرحدِ ادراک بھی  
 میرا منہ بتکنے لگی اب جرأتِ بیباک بھی  
 سامنے دیکھا۔ تو اک دریا نظر آیا مجھے  
 میری منزل آگئی ایسا نظر آیا مجھے  
 مل گئی تھی جا کے دریا سے یہ پیاری جوڑے آب  
 یعنی اپنے مدعا میں ہو گئی تھی کامیاب  
 یہ عروسِ فکر رنگیں بن سنور کر آئی تھی  
 دامنِ آبِ رواں میں پھول بھبر کر لائی تھی  
 اک محبتِ اک مسرت کے نرے جوش میں  
 لے لیا تھا بڑھ کے دریا نے اسے آغوش میں



پھر میرے ذوقِ عمل کو اک سہارا مل گیا  
 وہ کنار اُنچھ سے چھوٹا یہ کنار امل گیا  
 ہاں یہ دریا کھتا مگر دریائے ناپیدا کنا  
 خوشنما پڑھوں نغمہ آفریں اور پروتا  
 بیل در آغوش بیل اور موج در آغوش موج  
 ہر طرف پرجوش شکر ہر طرف پرجوش فوج  
 اندرون تہ سے لہرا ٹھنتی ہوئی چٹھتی ہوئی  
 دلو لوں کی طرح ہر سو پھیلتی بڑھتی ہوئی  
 تھے سکوں نا آشنا لہریں بھی اور گرداب بھی  
 اپنی اپنی رومیں تھے طوفان بھی سیلاب بھی  
 ایک طوفانِ تلاطم ایک سیلابِ رواں  
 ظاہر آبِ رواں باطن میں سببِ رواں



سازِ قدرت واصلِ مضراب تھا دریا نہ تھا  
 اک مسلسل نغمہ ربتیاب تھا دریا نہ تھا  
 ہو گئی بیدار میرے نغمہ ہستی کی گونج  
 قلب سے اٹھی پرانے جوش و سرسستی کی گونج  
 جس طرح آجائے پیاسا ساحلِ مطلوب پر  
 یا اچانک کوئی جا پہنچے درِ محبوب پر  
 اب یہ طوفانِ حیات افسر تھا میرے سامنے  
 نغمہ اقبال کا دریا تھا میرے سامنے  
 درد کی چیخیں اٹھیں میرے شکستہ ساز سے  
 آبدیدہ ہو گیا دریا میری آواز سے  
 میرا نغمہ نغمہ دریا سے کم آواز تھا  
 ہاں مگر ہم رنگ و ہم آہنگ وہم آواز تھا



ہوش نے چاہا کہ فکِ خود سے موشی کروں  
 قطرہ ہوں دریا سے مل جاؤں ہم آغوشی کروں  
 اپنی ہستی کا ابھی تک تھا مگر دھوکا مجھے  
 شوق نے آگے بڑھایا ضبط نے روکا مجھے  
 لڑکھڑائے پائے ہمت عشق کے آداب میں  
 ایک لرزش سی ہوتی پیدا میرے اعصاب میں  
 کھینچنے کو دوڑ کر موجوں کی زنجیریں بڑھیں  
 روکنے کو حفظِ خود داری کی تدبیریں بڑھیں  
 یہ خودی یہ بے خودی یہ ضبط اور یہ اشتیاق  
 اس طرح اُلجھے کہ آخر بن گئے دامِ فراق  
 مدعائے زیست حاصل ہوتے ہوتے رہ گیا  
 جزو اپنے کل سے وصل ہوتے ہوتے رہ گیا







تعمیرِ تارکِ جاں میرِ خم







# غزلیات

(۱)

وہ سرخوشی دے۔ کہ زندگی کو شہاب سے بہرہ یاب کر دے  
 میرے خیالوں میں رنگ بھرتے میرے لہو کو شراب کر دے  
 حقیقتیں آشکار کر دے۔ صد فتنیں بے حجاب کر دے  
 ہر ایک ذرہ یہ کہہ رہا ہے کہ آ مجھے آفتاب کر دے!  
 یہ خوب کیا ہے۔ یہ نیرشٹ کیا ہے۔ جہاں کی اصل نیرشٹ کیا ہے؟  
 بڑا مزا ہو تمام چہرے اگر کوئی بے نقاب کر دے  
 کہو تو رازِ حیات کہہ دوں حقیقتِ کائنات کہہ دوں  
 وہ بات کہہ دوں کہ پتھروں کے جگر کو بھی آب کر دے



خلافِ تقدیر کر رہا ہوں پھر ایک تقصیب کر رہا ہوں  
 پھر ایک تدبیر کر رہا ہوں۔ خدا اگر کامیاب کرنے  
 تیرے کرم کے معاملے کو ترے کرم ہی پہ چھوڑتا ہوں  
 میری خطائیں شمار کر لے۔ میری سزا کا حساب کر دے

(۲)

نگاہِ آرزو آموز کا چرچانہ ہو جائے  
 شرارتِ سادگی ہی میں کہیں سوانہ ہو جائے  
 انہیں احساسِ تمکین ہو کہیں ایسا نہ ہو جائے  
 جو ہونا ہو۔ ابھی اے جرأتِ زندانہ ہو جائے  
 بظاہر سادگی سے سُکرا کر دیکھنے والو!  
 کوئی کمبخت تا واقف اگر دیوانہ ہو جائے



بہت ہی خوشی ہے اختیاری شانِ خودداری  
 اگر معشوق بھی کچھ اور بے پروا نہ ہو جائے  
 ارادے باندھنا ہوں۔ سوچنا ہوں۔ توڑ دیتا ہوں  
 کہیں ایسا نہ ہو جائے۔ کہیں ایسا نہ ہو جائے  
 الہی دلدنوازی پھر کریں وہ فے فروش آنکھیں  
 الہی اتحادِ شیشہ و پیمانہ ہو جائے  
 میری الفت تعجب ہو گئی۔ تو بہ معاذ اللہ!  
 کہ منہ سے بھی نہ نکلے بات اور افسانہ ہو جائے

(۳)

نہ دردِ محبت نہ جوشِ جوانی      یہ جنت ہے۔ تو تائے دنیا سے فانی!  
 تو پھر آگئی گردشِ آسمانی      بڑی مہربانی! بڑی مہربانی!!



سنا تا ہے کیا حیرت انگیز قصے      حسینوں میں کھوٹی ہو جس نے جوانی  
 نظر اور ذوقِ نظر دینے والے!      عجیبے بنادی ہے دنیا سے فانی  
 نصیحت سے روکا بہت ناصحوں کو      کسی نے ہماری نصیحت نہ مانی  
 تشلی دیئے جاؤ نادان دل کو  
 کئے جاؤ بانیں زبانی زبانی

(۴)

مٹنے والی حسرتیں ایسا کر لیتا ہوں میں  
 اک جہانِ نیستی آباد کر لیتا ہوں میں  
 مجھ کو ان مجبور یوں پر بھی ہے اتنا اختیار  
 آہ بھر لیتا ہوں میں فریاد کر لیتا ہوں میں  
 حُسنِ بچپارہ تو ہو جاتا ہے اکثر مسربال  
 پھر اسے آمادہٴ بیدار کر لیتا ہوں میں



تُو نہیں کہتا۔ مگر دیکھ او وٹا نا آشنا  
 اپنی ہستی کس قدر برباد کر لیتا ہوں میں  
 ہاں یہ ویرانہ۔ یہ دل۔ یہ آرزوؤں کا مزار  
 تم کہو تو پھر اسے آباد کر لیتا ہوں میں  
 جب کوئی تازہ مصیبت ٹوٹتی ہے اے خدا  
 ایک عادت ہے کہ تجھ کو یاد کر لیتا ہوں میں

(۵)

میرے خیال و خواب کی دنیا لٹے ہوئے  
 پھر آگیا کوئی رخ زیبائے ہوئے  
 پھر دل میں آ بسی ہے کسی انجمن کی یاد  
 اُجڑے ہوئے بہشت کا نقشائے ہوئے



یہ کم نگاہیاں ہیں تو پھر کس امید پر  
 بیٹھا رہوں فریبِ متنائلے ہوئے  
 دل گیسوئے بناں میں الجھ کر نہ گر پڑے  
 اٹھا تو ہے خدا کا سارا لئے ہوئے  
 اُس فتنہ و شباب کا عالم نہ پوچھئے  
 اک حشر اٹھ رہا ہے تماشا لئے ہوئے  
 حسرت برس رہی ہے سُرخ نامراد پر  
 یہ کون جا رہا ہے متنائلے ہوئے!  
 آئی ہے بے جیامیرا ایماں خریدنے  
 دُنیا کھڑی ہے دولتِ دنیا لئے ہوئے  
 گو آج تک کسی سے توقع نہ تھی حقیقت  
 پھرتا ہوں اک جہان کا شکرگوا لئے ہوئے



(۶)

مل جائے تو سجدہ شکرانہ چائے،  
 ہاں احترام مسجد و بست خانہ چائے،  
 زندان میں پرست، یہیست ہی سہی  
 دیوانگی ہے عقل نہیں ہے کہ خام ہو  
 اس زندگی کو چاہئے سامان زندگی  
 اونگ اعتبار۔ دعا پر نہ رکھ مدار!  
 پیتے ہی ایک لغزش مستانہ چائے،  
 مذہب کی پوچھتے تو جداگانہ چائے،  
 اے شیخ گفتگو تو شریفانہ چائے،  
 دیوانہ سہر لحاظ سے دیوانہ چائے،  
 کچھ بھی نہ ہو تو شبیشہ و پیمانہ چائے،  
 اوبے وقوف ہمت مردانہ چائے،

رہنے دے جامِ جم مجھے انجامِ جم سنا  
 کھل جائے جس سر آنکھ وہ افسانہ چاہئے

(۷)

حُسن نے سیکھیں غریب آزار پال  
 عشق کی محبوریوں لاچار پال



یہ گیا دل حسرتوں کے خون میں  
 سوچ کر غم دیکھئے۔ ایسا نہ ہو  
 دار کے قدموں میں بھی پہنچی عقل  
 اک طرف جنسِ وفا قیمت طلب  
 ہوتے ہوتے جان دو بھر ہو گئی  
 بڑھتے بڑھتے گھٹتے بڑھ گئیں بیزاریاں  
 رگتیں بہا کر کو بیاریاں  
 آپ کو کرنی پڑیں غمخواریاں  
 عشق ہی کے سر رہیں سرداریاں  
 اک طرف میں اور مری ناداریاں

تم نے دنیا ہی بدل ڈالی مری  
 اب تو رہنے دو یہ دنیا داریاں

(۸)

وفاداریاں سخت نادانیاں ہیں  
 پشیمانیاں ہیں گناہوں پر لیکن  
 مری زندگی پر تعجب نہیں تھا  
 کہ ان کے نتیجے پشیمانیاں ہیں  
 بڑے ہی مزے کی پشیمانیاں ہیں  
 مری موت پر ان کو حیرانیاں ہیں



محبت کرو اور نسا ہو تو پوچھو  
 یہ دشواریاں ہیں کم آسانیاں ہیں  
 ندامت ہوئی حشر میں جن کے بدلے  
 جوانی کی دو چار نادانیاں ہیں  
 مرا تجربہ ہے کہ اس زندگی میں  
 پریشانیاں ہی پریشانیاں ہیں

(۹)

اسے دوست مٹ گیا ہوں فنا ہو گیا ہوں میں  
 اس دردِ دوستی کی دوا ہو گیا ہوں میں  
 قائم کیا ہے میں نے عدم کے وجود کو  
 دنیا سمجھ رہی ہے فنا ہو گیا ہوں میں  
 ہنسنے کا اعتبار نہ رونے کا اعتبار  
 یہ زندگی ہے جس پر فنا ہو گیا ہوں میں



ہمت بلند تھی۔ مگر اُفتاد دیکھنا  
چُپ چاپ آج مجھ دعا ہو گیا ہوں میں  
نا آشنا ہیں رُتبہ دیوانگی سے دوست  
کم نجات جانتے نہیں کیا ہو گیا ہوں میں  
یہ زندگی فریبِ مسلسل نہ ہو کہیں  
شاید اسیرِ دارم بلا ہو گیا ہوں میں  
ہاں کیفِ بے خودی کی وہ ساعت بھی یاد ہے  
محسوس ہو رہا تھا خدا ہو گیا ہوں میں

(۱۰)

اُمیدیں مسٹ گئیں آخر، جو ہم پس و حرام میں  
یہ فتنے سو گئے نیند آگئی۔ انغوشِ طوفان میں



بڑھادے کشتی مے ہرچہ باد اباد اے ساقی  
 خدا کے آسیرے پر چھوڑ دے دریلے عصیاں میں  
 مری آنکھیں ہیں آزادی کی دو بے رنگ تصویریں  
 لگی ہیں مدتوں سے رونین دیوارِ زنداں میں  
 خیال و خواب کا ہنگامہ ہے یا اور بھی کچھ ہے  
 یہ نور و نار کا جھگڑا ہے کیا گبر و مسلمان میں  
 وہی اک نالہ ماتم وہی اک نغمہ شنادی  
 کبھی صیاد کے گھر میں کبھی صحرا گلستاں میں  
 کسی زلفِ مسلسل کی حکایت چھڑاے ناصح  
 کہیں تو ربطِ پیداکر خیالات پریشاں میں  
 ادھر صیاد پھرتے ہیں۔ ادھر صیاد پھرتے ہیں  
 بہار آئی گلستاں میں۔ بہار آئی گلستاں میں



مجھے بھی تک رہی ہیں اب آنکھیں جنکے جادو سے

غزالانِ حرم آوارہ ہیں کوہ و بیاباں میں

بُری ساعت میں جاگاتھا یہ فتنہ حسن و الفت کا

کہ برپا ہے قیامت آج تک دنیاۓ انساں میں

بہت آغاز دیکھے ہیں بہت انجام دیکھے ہیں

کئی عبرت کی تصویریں کھنچی ہیں شہم حیراں میں

جنوں کی اب نہ پوچھو بس یہ سمجھو سانس لیتا ہوں

یہی اک تار باقی ہے گریبانِ رگِ جاں میں

(۱۱)

زندگی کا لطف بھی آجائے گا      زندگانی ہے تو دیکھا جائے گا

جس طرح لکڑی کو کھا جاتا ہے من      رفتہ رفتہ غم مجھے کھا جائے گا



حشر کے دن میری چُپ کا اجرا  
 کچھ نہ کچھ اُن سے بھی پوچھا جائے گا  
 مسکرا کر میٹھ چہرہ کر گھور کر  
 جائے ہو خیر دیکھا جائے گا  
 کر دیا ہے تم نے دل کو مٹھن  
 دیکھ لینا سخت گھبرا جائے گا  
 حضرتِ دل کام سے جاؤنگا میں  
 دل لگی میں آپ کا کیا جائے گا  
 دوستوں کی بے وفائی پر حفیظ  
 صبر کرنا بھی مجھے آجائے گا

(۱۲)

سمجھا ہوا ہوں شومی دستِ دعا کو میں  
 کچھ روز اور دیکھ رہا ہوں خدا کو میں  
 ثابت قدم رہوں کہ تلاطم کا ساتھ دوں  
 ساحل کے رُخ تو لانا سکوں گا ہوا کو میں



کشتی خدا پہ چھوڑ کے بیٹھنا ہے مطمئن  
 دریا میں پھینک دوں نہ کہیں نا خدا کو میں  
 انسان ہوں خطائے وفا بخش دیتے  
 بس کیجئے پہنچ تو چکا ہوں سزا کو میں  
 مطلب پرست دوست نہ آئے قریب میں  
 بیٹھا رہا لئے ہوئے دامِ وفا کو میں  
 آ۔ اے جنونِ عشق۔ کہ تکمیلِ زیست ہو  
 توڑوں طلسمِ خانہ ارض و سما کو میں

(۱۳)

ملا بھی دردِ بے سرا دل تو کیا۔ بلا نہ بلا  
 ترس کے عمر کٹی۔ دردِ آشنا نہ ملا



اٹھو صنم کدے والو تلاش لازم ہے  
 ادھر ہی کوٹ پڑیں گے اگر خدا نہ بلا  
 کرم کیا دل بے مدعا دیا تو نے  
 ترے کرم کا مگر کوئی مدعا نہ بلا  
 تمام زادِ سفر راستے میں لٹ جاتا  
 خدا نے فضل کیا کوئی رہنما نہ بلا  
 رسن کو توڑ کے بھاگے ہیں قیدیانِ بلا  
 وفا تلاش میں نکلی مگر پتا نہ بلا  
 بتوں نے عشق دیا۔ وہ بھی لا علاج مرض  
 خدا سے درد بھی مانگا تو لا دوا نہ ملا  
 برنگِ شعلہ اڑا ہے مرے شباب کا رنگ  
 شرابِ تنہا ملی تھی مگر مزا نہ ملا



(۱۴)

ہے ازل کی اس غلط بخشی پر حیرانی مجھے  
 عشق لا فانی ملا ہے زندگی فانی مجھے  
 میں وہ بستی ہوں کہ پاؤں رنگاں کے کھلیں میں  
 دیکھنے آتی ہے اب میری ہی ویرانی مجھے  
 تھی یہی تمہیں میرے ماتمی انجام کی  
 پھول ہنستے ہیں تو ہوتی ہے پریشانی مجھے  
 حسن بے پردہ ہوا اجاتا ہے یارب کیا کروں  
 اب تو کرنی ہی پڑی دل کی نگہبانی مجھے  
 باندھ کر روز ازل شیرازہ مرگ و حیات  
 سو نپ دی گویا دو عالم کی پریشانی مجھے  
 پوچھتا پھرتا تھا داناؤں سے الفت کے روئے  
 یاد اب رہ رہ کے آتی ہے وہ نادانی مجھے



(۱۵)

خطا کے بعد بشرِ عجز اختیار کرے      خدا کی شان کر ہی پر اعتبار کرے  
 نہ دلہی نہ تسلی - نہ وعدہ ہو نہ وفا      تمہیں کہو تمہیں کس دل سے کوئی پیار کرے  
 خدا پرست ہی ہو جو اس زمانے میں      تموں پہ جان بھی ایمان بھی نثار کرے

فغاں کے واسطے ذوقِ سلیم تو درکار  
 چہرے کے پاس ہو صبر اختیار کرے

(۱۶)

محبت کی دنیا میں سب کچھ حسین ہے      محبت نہیں ہو تو کچھ بھی نہیں ہے  
 کہیں زبردستوں کو راحت نہیں ہے      نہ زبردستوں کو راحت نہیں ہے  
 وہ بخود ہوں اتنا نہیں جانتا میں      ترا سنگ دے کہ میری جبین ہے  
 جزا و سزا نیتوں پر ہے زاہد!      مجھے بھی یقین ہو تجھے بھی یقین ہے



گلوں کا تبسم عنادل کا غم  
 بہارا آفریں ہے کہ درد آفریں ہے

(۱۷)

یہ اعترافِ عجز بھی معیوب ہے تو خیر  
 چُپ ہو رہیں گے۔ کچھ نہ کہیں گے زباں سے ہم  
 ہاں اس لئے کہ خاک کا رتبہ بلند ہو  
 مٹ مٹ گئے دبے زمکر آسماں سے ہم  
 اغیار کی بھی آؤ بھگت خوب یاد ہے  
 اُس روز خوش ہوئے تھے بہت پاسبان سے ہم  
 لے زندگی سپردِ خدا کر دیا تجھے  
 بے فکر ہو گئے ترے سود و زریاں سے ہم



وہ روح زندگی نہیں شرمندگی سہی  
خالی نہ جائیں گے درِ پیرِ منغاں سے ہم

(۱۸)

اُس شوخ نے نگاہ نہ کی ہم بھی چُپے سے  
آیا نہ اُن کو عہدِ ملاقات کا لحظہ  
دیکھا کئے ہماری طرف بزمِ غیر میں  
تھا زندگی سے بڑھ کے ہمیں وضع کا خیال  
خاموش ہو گئیں جو ہنکیں شباب کی  
پھر حُرّاتِ گناہ نہ کی ہم بھی چُپے سے

مغرور تھا کمالِ سخن پر بہت حقیقت

ہم نے بھی واہ واہ نہ کی ہم بھی چُپے سے



(۱۹)

کل ضرور آؤ گے لیکن آج کیا کروں  
 کیا کروں کوئی نہیں احتیاج دوست کو  
 اب وہ فکر مند ہیں کہہ دیا طبع نے  
 غیرتِ رقیب کا شکوہ کر رہے ہوں تم  
 ماسوائے عاشقی۔ اور کچھ کیا بھی ہو  
 محوِ کار دین ہوں میں۔ بوزیا شیں ہوں میں  
 بڑھ رہا ہے قلب کا اختلاج کیا کروں؟  
 اور مجھ کو دوست کی احتیاج کیا کروں  
 ”عشق ہر جنوں نہیں میں علاج کیا کروں“  
 اس معاملے میں سختی ہے مزاج۔ کیا کروں  
 سو جھتا ہی کچھ نہیں کام کاج کیا کروں  
 رہزن نہیں ہوں میں۔ سختی تاج کیا کروں

زور اور زور بغیر عشق کیا کروں حفظ

شہرِ حسن میں ہے اب یہ رواج کیا کروں

(۲۰)

ابھی چاہتا ہوں بہت روز چینا بہار آفرینا بہار آفرینا



عبادت کی لذت نہ جی بھر کے پینا  
 یہ کیا زندگی ہے نہ مرنا نہ جینا  
 مجھے یاد ہے اپنا انجامِ ناصح  
 میں اک وز مر جاؤں گا بس یہی نا  
 تنزل کی حد دیکھنا چاہتا ہوں  
 کہ شاید وہیں ہو ترقی کا نہینہ  
 مرے ڈوب جانے کا باعث تو پوچھو  
 کنا سے سے ٹکرا گیا تھا سفینہ  
 بڑی کا فرہ ساحرہ ہے یہ دنیا  
 بہا طنِ جبیشہ لطفِ ہر سینہ  
 مری گود میں پلنے والی امید  
 بچھڑنے کا یہ بھی ہے کوئی قرینہ

(۲۱)

نہ کر دل جوئی اے صیاد میری  
 کہ فطرت ہے بہت آزاد میری  
 ابیری سے رہائی پانے والو  
 تمہیں پہنچے مبارکباد میری  
 سہارا کیوں لیا تھا خدا کا  
 خدا بھی کیوں کرے امداد میری



بھلا دو مجھ کو لیکن یاد رکھنا  
 فرشتے کیا مرتب کر سکیں گے  
 پسند آنے لگی تھی سر بلندی  
 کیا پابند نئے نالے کو میں نے  
 میرے اشعار پر چپ رہنے والے  
 قضا کا ظلم حد سے بڑھ گیا ہے  
 ستائے گی تمہیں بھی یاد میری  
 بہت بے ربط ہے رواد میری  
 یہی تھی اولین اُفتاد میری  
 یہ طرزِ خاص ہے ایجاد میری  
 تیرے حصے میں آئی داد میری  
 کوئی سنتا نہیں سر یاد میری

خداوند اقصا نے چھین لی ہے  
 مرے آغوش سے ارشاد میری

(۲۲)

کیا ہو گئیں وہ عہدِ فراغت کی مستیاں  
 وہ دوستوں کی بزم وہ بادہ پرستیاں



آخر شکست کھا کے گرا پہ سلوانِ شوق  
 افکار کی چلیں وہ زبردست دستیاں  
 پیاروں کی موت نے مری دنیا اُجاڑ دی  
 یاروں نے دُور جا کے بسائی ہیں بستیاں  
 جن سے خیال میں بھی جدائی نہ تھی پسند  
 وہ خواب ہو گئے ہیں خیالوں کی ہستیاں  
 ٹوٹے پڑے ہیں آج قرابے شراب کے  
 کیا جلد اتر گئیں مرے نشوں کی مستیاں  
 کب تک اُٹھیں گے بہرِ دعا دستِ التجا  
 آخر بلند ہو کے رہیں گی یہ پستیاں



(۲۳)

خردمند و خرد سے دُور ہوں میں  
 بہت خوش ہوں بہت منور ہوں میں  
 میری مجبوریاں کیسے پوچھتے ہو  
 کہ جینے کے لئے مجبور ہوں میں  
 جلاتے ہو مجھے کیوں حشکوں سے  
 نہ موسیٰ ہوں نہ سنگِ طور ہوں میں  
 نہیں کرتا عزیزوں کی شکایت  
 عزیز وہاں بہت مغرور ہوں میں  
 مجھے سمجھا رہے ہو۔ جاؤ جاؤ  
 شہیدِ سعیِ نامشکور ہوں میں  
 میری دنیا کا سرمایہ ہے عقبی  
 بڑی تنخواہ کا مزدور ہوں میں  
 کسی نے بھی نہ پہچانا وطن میں  
 میں سمجھا تھا بہت مشہور ہوں میں  
 نہیں ہوں لائقِ تسنیم و کوثر  
 خراب بادۂ انگور ہوں میں

(۲۴)

یعنی میں نامراد بھی ہوں بیوقوف بھی  
 کچھ اس طرح وہ دادِ وفا سے گئے مجھے  
 آخر طیبے نے بھی انہی سے کیا رجوع  
 وہ آئے مسکرائے شفا سے گئے مجھے



وہ مجھ سے آج عہد وفا لینے آئے تھے جاتے ہوئے فریبِ وفا دے گئے مجھے  
 جن سے کوئی امید نہ تھی ان سے کیا امید جن سے امید تھی وہ دغا دے گئے مجھے  
 فرما گئے بزرگ کہ عمرت دراز باد  
 میری شرارتوں کی سزا دے گئے مجھے

(۲۵)

اُن کو جگر کی جستجو۔ اُن کی نظر کو کیا کروں  
 مجھ کو نظر کی آرزو اپنے جگر کو کیا کروں  
 رات ہی رات میں تمام طے ہوئے عمر کے مقام  
 ہو گئی زندگی کی شام۔ اب میں سحر کو کیا کروں  
 وحشتِ دل فزوں تو ہے۔ حال ملازموں تو ہے  
 عشق نہیں جنوں تو ہے۔ اسکے اثر کو کیا کروں



فرش سے مٹھن نہیں لپٹے، ناپسند ہے  
 عرش بہت بلند ہے۔ ذوقِ نظر کو کیا کروں  
 ہائے کوئی دوا کرو۔ ہائے کوئی دعا کرو  
 ہائے جگر میں درد ہے۔ ہائے جگر کو کیا کروں  
 اہلِ نظر کوئی نہیں۔ اس لئے خود پسند ہوں  
 آپ ہی دیکھتا ہوں میں اپنے ہنر کو کیا کروں  
 ترکِ تعلقات پر۔ گر گئی برقِ التفات  
 راہنڈریں مل گئے۔ راہنڈر کو کیا کروں

(۲۶)

جب سے دیکھا ہے جل مرنانہ نھی نھی جانوں کا  
 شمع کا پروانہ نہ سہی پروانہ ہوں پروانوں کا



یہ دامن ہے یہ ہے گریباں آؤ کوئی کام کریں  
 موسم کا منہ تکتے رہنا کام نہیں دیوانوں کا  
 سر کو سرفرازی سے کر سجدوں پر مامور کیا  
 سرفے کر بھی ہونہ سکے گا بدلہ ان احسانوں کا  
 محشروالوں نے بھی مجھ کو شاعر کہہ کر چھوڑ دیا  
 میری فردِ عمل کو سمجھے مجموعہ افسانوں کا  
 ایسی چٹس نسیم کر لی جس کا گاہک کوئی نہیں  
 لادے لادے پھرتا ہوں اب پشتار ارمانوں کا  
 لے چل ہاں منجد ہاں میں لے چل ساحل ساحل کیا چلنا  
 میری اتنی فن کرنے کر نہیں خوگر ہوں طوفانوں کا  
 بیڑا پار لگانے والے میرا منہ کیا تکتا ہے  
 نہیں تو ساحل پر رہ کر بھی خوگر تھا طوفانوں کا



(۲۷)

بشر کو اس قفس میں تنگ کر کے  
 نگاہیں کام دیتی ہیں نہ راہیں  
 گوارا ہے دوامی تلخ کامی  
 نصیحت کر کو سمجھاؤ خدا را  
 زمین و آسماں والے نے مارا  
 مکان و لامکان والے نے مارا  
 کسی بیٹھی نہ باں والے نے مارا  
 کہ اس سود و زیباں والے نے مارا  
 مسلسل امتحان والے نے مارا  
 نشان دے کر نشان والے نے مارا  
 ہمیں اس کارواں والے نے مارا  
 نئی طرزِ فغاں والے نے مارا  
 متاعِ دو جہاں والے نے مارا  
 بھرے منزل لٹے جاتا ہے ظالم  
 ہمیشہ کے لئے خاموش ہو کر  
 مجھے کم ظرف کہلانا پڑے گا

اسی مشرکان و ابرو کی قسم ہے

اسی تیروکماں والے نے مارا



(۲۸)

چاند اور ستاروں کا یہ سماں کیا دلکش اور سہانا،

انسوس مجھے نیند آتی ہے۔ انسوس مجھے سو جانا،

اک روز مجھے اُس کوچے میں ناصح کو لے کر جانا،

کچھ دل کو راہ پہ لانا ہے۔ کچھ دلبر کو سمجھانا،

معصوم اُمنگیں جھول رہی ہیں دلداری کے جھولوں میں

یہ کچی کلیاں کیا جانیں کب کھلنا کب مڑ جھبانا،

دل شیشہ بنے۔ پیمانہ بنے۔ ہم دل کی حقیقت جانتے ہیں

بے رنگ سا اک قطرہ ہے جسے آنسو بن کر بہ جانا،

بازار نیا گا ہک بھی نئے۔ اب جنس وفا کی قدر نہیں

بے سود نمائش رہنے دے لے دل یہ مال پرانا،

اے طاہر جاں کچھ روز ابھی اڑنے کی ہوس میں رہنا،

اس تنگ قفس میں رہنا ہے۔ دکھ سہنا ہے غم کھانا،



آسان اُردو شرمین  
خفیہ کے سات طبع زیاد افسانے

ایک مجبوعے کی صورت میں

طبع ہو چکے ہیں

اس کتاب کا نام

ماہِ مہنت پیکر

نیا قیماز علی آج کا دیباچہ بھی شامل ہے

قیمت ۱۰

سہ ماہی پبلشرز اسلام آباد لاہور